



የቤኒሻንጉል ጉሙዝ ክልላዊ መንግስት
ልሳነ ህግ ጋዜጣ

26ኛ ዓመት ቁጥር 175
አሰላ ጥር/2012

ቤኒሻንጉል ጉሙዝ ክልል መንግስት
ምክር ቤት ጠባቂነት የወጣ

የ ፖ.ሣ.ቁ 293
አሰላ

አዋጅ ቁጥር175/2012 ዓ.ም

የቤኒሻንጉል ጉሙዝ ክልላዊ መንግስት የአስፈጻሚ አካላት አደረጃጀት፣ ሥልጣንና ተግባራቸውን እንደገና ለመወሰን የወጣ አዋጅ ቁጥር 175/2012 ዓ.ም

የክልሉን የመንግስት አስፈጻሚ አካላት አደረጃጀት፣ ሥልጣንና ተግባር መወሰኛ አዋጅ ቁጥር160/2011 ዓ.ም ማሻሻል በማስፈለጉ፤ በክልሉ የመንግስት አስፈጻሚ አካላት አደረጃጀት፣ ውስን የሆነውን የሕዝብና የመንግስት ሀብት ቁጥብ በሆነ አኳኋን ለመጠቀም በሚያስችል የተቀናጀ አስተዳደርና አገልግሎት በመስጠት ለዘላቂ ልማት እና መልካም አስተዳደር መስፈን ብሎም ድህነትን ለመቀነስ የላቀ ድርሻ እንዳለው በመገንዘብ፤

በአደረጃጀት፣ በአሠራር እና በሰው ኃይል የታዩ ችግሮችን ግምት ውስጥ በማስገባት የክልሉን የአስፈጻሚ አካላት አሠራርና አደረጃጀትን በጥናት መፈተሽና የማሻሻያ እርምጃ መውሰድ አስፈላጊ ሆኖ በመገኘቱ፤

የተበታተኑ ተግባራትን በማሰባሰብና በማቀናጀት የተሻለ ውጤት ለማስመዝገብ እንዲቻል፣ ከፌዴራል መንግስት እና ከክልሎች ለሪፖርቲንግና ለስራ ግንኙነት ተቀራራቢ አደረጃጀት መፈጠር እንዳለበት በመታመኑ፤

በተሻሻለው የክልሉ ህገ-መንግስት አንቀጽ 49 ንዑስ ቁጥር 3.1 መሠረት የሚከተለው ታውጧል፡

ክፍል አንድ
ጠቅላላ
አንቀጽ 1
አጭር ርዕስ

ይህ አዋጅ” የቤኒሻንጉል ጉሙዝ ክልላዊ መንግስት አስፈጻሚ አካላት አደረጃጀት፣ ሥልጣንና ተግባራቸውን እንደገና ለመወሰን ተሻሽሎ የወጣ አዋጅ ቁጥር 175/2012 ዓ.ም” ተብሎ ሊጠቀስ ይችላል።

አንቀጽ 2
ትርጓሜ

የቃሉ አገባብ ሌላ ትርጉም የሚያሰጠው ካልሆነ በስተቀር በዚህ አዋጅ ውስጥ፡-

1. “የክልሉ ምክር ቤት” ማለት በተሻሻለው የክልሉ ሕገ-መንግስት አንቀጽ 47 ንዑስ አንቀጽ 1 መሠረት የተቋቋመው አካል ማለት ነው፤
2. “ሕገ-መንግስት” ማለት በተሻሻለው የቤኒሻንጉል ጉሙዝ ክልላዊ መንግስት ሕገ- መንግስት ማለት ነው፤
3. “የመስተዳድር ምክር ቤት” ማለት የክልሉ የህግ አስፈጻሚ አካል የሆነው የክልል መስተዳድርምክር ቤት ማለት ሲሆን እንደ አስፈላጊነቱ የተዋረድ አስፈጻሚ አካላት ሊጨምር ይችላል፤
4. “ቢሮ” ማለት በዚህ አዋጅ መሠረት የተቋቋመ ከፍተኛ የመንግስት አስፈጻሚ አካል እና እንደ ነገሩ ሁኔታ ሌሎች መሥሪያ ቤቶችን በበላይነት የሚመራ ማለት ነው፤

ዋጋ ብር

5. “ሌሎች መሥሪያ ቤቶች” ማለት በዚህ አዋጅና በሌሎች ሕጎች መሠረት የተቋቋሙ ወይም የሚቋቋሙ ቢሮዎች፣ ጽህፈት ቤቶች፣ ኮሚሽኖች፣ ባለሥልጣኖች፣ ኤጀንሲዎች፣ ተቋማትንና ሌሎች መሰል አስፈጻሚ አካላትን ማለት ነው።

ክፍል ሁለት

ስለአስፈጻሚ አካላት መስሪያ ቤቶች

አንቀጽ 3

መቋቋም

1. የመንግስት ፖሊሲዎችን፣ ስትራቴጂዎችንና ሕጎችን በሥራ ላይ የሚያውሉና አስተዳደራዊ ተግባሮችን የሚያከናውኑ አስፈጻሚ አካላት እንደሚከተለው ሆኖ በዚህ አዋጅ ተቋቋመዋል፡-

- (ሀ) የክልሉ መስተዳድር ምክር ቤት፤
- (ለ) የአስፈጻሚ አካላት የሆኑ ቢሮዎች፤
- (ሐ) ሌሎች ቢሮዎችና መስሪያ ቤቶች እና
- (መ) በዚህ አዋጅ አንቀጽ 28 በተመለከተው ድንጋጌ መሰረት የተዋረደ የዘን/የከተማ አስተዳደር ጽህፈት ቤት ወይም መምሪያዎች ወይም የወረዳ ጽህፈት ቤቶችን ይጨምራል።

2. የሚከተሉት የአስፈጻሚ አካላት መስሪያ ቤቶች በዚህ አዋጅ ተቋቋመዋል፡-

- (ሀ) የባህልና ቱሪዝም ቢሮ፤
- (ለ) የግብርናና ተፈጥሮ ኃብት ልማት ቢሮ፤
- (ሐ) የንግድና ኢንዱስትሪ ቢሮ፤
- (መ) የመንገድና ትራንስፖርት ባለስልጣን
- (ሠ) የከተማ ልማትና ኮንስትራክሽን ቢሮ፤
- (ረ) የሠላም ግንባታና ፀጥታ ቢሮ፤
- (ሰ) የመሬት አስተዳደር እና ኢንቨስትመንት ቢሮ፤
- (ሸ) የገንዘብና ኢኮኖሚ ቢሮ፤
- (ቀ) የሴቶች፣ ህጻናትና የወጣቶች ቢሮ፤
- (በ) የውሃ፣ መስኖና ኢነርጂ ሀብት ልማት ቢሮ፤
- (ተ) የጤና ጥበቃ ቢሮ፤
- (ቸ) የትምህርት ቢሮ
- (ኘ) የገቢዎች ባለስልጣን እና
- (ነ) ጠቅላይ ዐቃቤ ህግ

3. ርዕሰ-መስተዳድሩ የመስተዳድር ምክር ቤት አባላት እንዲሆኑ በተለይ የሚመረጡ የሌሎች ቢሮዎች ኃላፊዎችና መስሪያ ቤቶችን ይጨምራል።

4. በዚህ አንቀጽ ንዑስ አንቀጽ 2 ሥር የተዘረዘሩት የአስፈጻሚ አካላት መሥሪያ ቤቶች ተጠሪነት ለክልሉ መንግሥት መስተዳድር ምክር ቤትና ለርዕሰ-መስተዳድሩ ይሆናል።

አንቀጽ 4

ስለሌሎች የአስፈጻሚ አካላት መስሪያ ቤቶች

- 1. በዚህ አዋጅ አንቀጽ 3 ንዑስ አንቀጽ 2 ሥር የተዘረዘሩት የአስፈጻሚ አካላት እንደ ተጠበቀ ሆኖ መስተዳድር ምክር ቤቱ ሌሎች አስፈጻሚ መስሪያ ቤቶችን ሊያቋቁም ይችላል፤
- 2. በዚህ አዋጅ ውስጥ ያልተመለከቱ ሌሎች የክልሉ መንግሥት አስፈጻሚ አካላት በማቋቋሚያ ሕጎቻቸው መሰረት ሥራቸውን ይቀጥላሉ፤
- 3. የዚህ አንቀጽ ንዑስ አንቀጽ 2 ድንጋጌ እንደተጠበቀ ሆኖ በሥራ ላይ ያሉና ወደፊት የሚቋቋሙ አስፈጻሚ አካላት አደረጃጀትን በሚመለከት በመስተዳድር ምክር ቤት በሚወጣው ደንብ መሠረት ይወሰናል።

ክፍል ሦስት

ስለ መስተዳድር ምክር ቤት ፣ ርዕሰ-መስተዳድሩ እና ምክትል ርዕሰ-መስተዳድሩ

አንቀጽ 5

መስተዳድር ምክር ቤት

1. የክልል መስተዳድር ምክር ቤት የሚከተሉት አካላት ይኖሩታል፡-

(ሀ) ርዕሰ-መስተዳድር፤

(ለ) ምክትል ርዕሰ-መስተዳድር፤

(ሐ) በዚህ አዋጅ አንቀጽ 3 ንዑስ አንቀጽ 2 ሥር የተመለከቱ አስፈጻሚ አካላት የሆኑ ቢሮ/ባለሥልጣን ኃላፊዎች እና

(መ) በዚህ አዋጅ አንቀጽ 3 ንዑስ አንቀጽ 2 ሥር ከተመለከቱት ውጭ ርዕሰ- መስተዳድሩ የመስተዳድር ምክር ቤት አባላት እንዲሆኑ በተለይ የሚመርጣቸው የሌሎች ቢሮዎች ኃላፊዎችና ባለሥልጣናት፡፡

2. በዚህ አዋጅ አንቀጽ 3 ንዑስ አንቀጽ 2 ሥር የተመለከተው ማንኛውም አስፈጻሚ አካል በመስተዳድር ምክር ቤቱ ስብሰባ ላይ የመገኘት ግዴታ አለበት፡፡ ሊገኝ በማይችልበት ጊዜ ምክትሉ ወይም ከአንድ በላይ ምክትሎች ካሉት በግልጽ ተለይቶ ውክልና የተሰጠው ምክትል ኃላፊ ወይም ሌላ ህጋዊ ተወካይ በምክር ቤቱ ስብሰባ ላይ በምትክ አባልነት ይሳተፋል፡፡

አንቀጽ 6

የክልል መስተዳደር ምክር ቤት ሥልጣንና ተግባር

1 የክልል መስተዳድር ሥልጣንና ተግባር የክልሉ ሕገ-መንግስት አንቀጽ 59 እና በሌሎች ሕጎች የተመለከቱት ይሆናል፡፡

2 በንዑስ አንቀጽ 1 ሥር የተደነገገው እንደተጠበቀ ሁኖ የርዕሰ መስተዳድሩን አማካሪዎች ስልጣንና ተግባር ሊወስን ይችላል፡፡

አንቀጽ 7

የክልሉ ርዕሰ-መስተዳድር ሥልጣንና ተግባር

የቤኒሻንጉል ጉሙዝ ክልላዊ መንግስት ርዕሰ-መስተዳድር ሥልጣንና ተግባር በሕገ-መንግስቱ አንቀጽ 61 እና በሌሎች ሕጎች ተለይተው የተመለከቱት ይሆናል፡፡

አንቀጽ 8

የክልሉ ምክትል ርዕሰ-መስተዳድር ሥልጣንና ተግባር

የቤኒሻንጉል ጉሙዝ ክልላዊ መንግስት ምክትል ርዕሰ-መስተዳድር ሥልጣንና ተግባር በሕገ- መንግስቱ አንቀጽ 62 እና በሌሎች ሕጎች ተለይተው የተመለከቱት ይሆናል፡፡

አንቀጽ 9

የመስተዳድር ምክር ቤት አሰራር

1. የመስተዳድር ምክር ቤት ፡-

(ሀ) የራሱ የውስጥ ደንብ ይኖረዋል፤

(ለ) በውስጥ ደንቡ በሚወሰነው መሠረት መደበኛና አስቸኳይ ስብሰባዎችን ያደርጋል፤

(ሐ) ምልአተ-ጉባኤ የሚሟላው ከአባላቱ ከግማሽ በላይ ሲገኙ ይሆናል፤

(መ) የሚያስተላልፈው ውሳኔ በተባበረ ድምጽ ይሆናል፤ በተባበረ ድምጽ መወሰን ካልተቻለ በድምጽ ብልጫ ይወሰናል፡፡

2. ርዕሰ-መስተዳድሩ፡-

(ሀ) የመስተዳድር ምክር ቤት አባላት አጀንዳ የማስያዝ መብታቸው እንደተጠበቀ ሆኖ፣ ለምክር ቤቱ በአጀንዳ የሚቀርቡ ጉዳዮችን ይወስናል፤

(ለ) የመስተዳድር ምክር ቤቱን ስብሰባ ይመራል፤

(ሐ) ለመስተዳድር ምክር ቤቱ በአጀንዳ የቀረበ ጉዳይ በርዕሰ-መስተዳድር ጽህፈት ቤት መታየት የሚያስፈልገው ሆኖ ካገኘው አጀንዳውን ለሌላ ጊዜ ሊያስተላልፍ ይችላል።

አንቀጽ 10

የርዕሰ-መስተዳድርጽህፈት ቤት

1. የርዕሰ-መስተዳድር ጽህፈት ቤት የክልሉ ሕገ-መንግሥት አንቀጽ 63 መሠረት የርዕሰ- መስተዳድር እና የመስተዳድር ምክር ቤት ጽህፈት ቤት ሆኖ ያገለግላል፤

2. በዚህ አንቀጽ ንዑስ አንቀጽ 1 ላይ የተጠቀሰው እንደተጠበቀ ሆኖ ርዕሰ-መስተዳድሩ ሥልጣንና ተግባሩን ለማከናወን የሚረዱ ልዩ ልዩ ጽህፈት ቤቶችን ሊያቋቁም ይችላል። ዝርዝሩ በደንብ ይወሰናል።

ክፍል አራት

የአስፈጻሚ አካላት መሥሪያ ቤቶች ሥልጣንናተግባር

አንቀጽ 11

የወል ሥልጣንና ተግባር

1. በዚህ አዋጅ አንቀጽ 5 መሠረት የመስተዳድር ምክር ቤት አባል የሆነ እያንዳንዱ የአስፈጻሚ አካል መሥሪያ ቤት በሥራው መስክ፡-

- (ሀ) ሕግና ፖሊሲዎች ያመነጫል፤ ዕቅድና በጀት ያዘጋጃል፤ ሲፈቀድም በስራ ላይ ያውላል፤
 - (ለ) ጥናትና ምርምር ያካሂዳል፤ የአቅም ግንባታ ኘሮግራሞችን ተግባራዊ ያደርጋል፤ መረጃዎችን ያሰባስባል፤ ያደራጃል፤ እንደአስፈላጊነቱ ያሰራጫል፤
 - (ሐ) የፌዴራልና የክልሉ ሕጎች በስራ ላይ መዋላቸውን ያረጋግጣል፤
 - (መ) በሕግ መሰረት ውሎችና ስምምነቶች ያደርጋል፤ ሠራተኛ ይቀጥራል፤ ያስተዳድራል፤ ያሰናብታል፤
 - (ሠ) የኤች አይ ቪ ኤድስ ተጠቂዎችና የአካል ጉዳተኞች እኩል ተጠቃሚ እና ሙሉ ተሳታፊ የሚሆኑበትን ያመቻቻል፤
 - (ረ) በሚያዘጋጃቸው ፖሊሲዎች፣ ሕጎች፣ የልማት ፕሮግራሞችና ፕሮጀክቶች የሌቶችንና የወጣቶችን ጉዳይ፣ የሕጻናት ጥቅምና ደህንነትን ያስጠብቃል፤ የአካባቢ ጥበቃን፣ የአደጋ ስጋት ስራ አመራርን፣ የሠብዓዊ መብት የድርጊት መርሃ ግብር መካተታቸውን ያረጋግጣል፤ ተግባራዊ ያደርጋል፤
 - (ሰ) ክልላዊ የለውጥና የመልካም አስተዳደር ስራዎችን ይፈጽማል፤ ያስፈጽማል፤ ውጤታማነታቸውን ያረጋግጣል።
2. በየአስተዳደር እርከን የሚገኙትን የአስፈጻሚ አካላት መሥሪያ ቤቶችን እና በማቋቋሚያ ሕጎቻቸው ተጠሪ የሆኑ የአስፈጻሚ አካላት መስሪያ ቤቶችን አፈጻጸም በበላይት ይመራል፤ ያስተባብራል፤ አደረጃጀታቸው፣ የሥራ ፕሮግራሞቻቸውን እና በጀታቸውን መርምሮ ለሚመለከተው የመንግስት አካል እንዲያቀርቡ ያደርጋል፤
3. ተጠሪው የሆኑ የክልሉ መንግስት የልማት ድርጅቶችን አግባብ ባለው ሕግ መሠረት ይከታተላል፤ ይደግፋል፤ የልማቱ አጋዥ ሆነው መስራታቸውን ያረጋግጣል፤
4. በዚህ አዋጅና በሌሎች ሕጎች የተሰጡትን ሥልጣንና ተግባራት በሥራ ላይ ያውላል፤
5. ስለሥራው አፈጻጸም በየወቅቱ ለርዕሰ-መስተዳድሩ እና ለመስተዳድር ምክር ቤት ሪፖርት ያቀርባል።

አንቀጽ 12

የወል ተጠያቂነት

- 1. በዚህ አዋጅ የተዘረዘሩት የመስተዳድር ምክር ቤት (ካቢኔ) አባላት በክልል መስተዳድር ምክር ቤት (ካቢኔ) ለሚያሳልፉት ውሳኔ የጋራ ኃላፊነትና ተጠያቂነት አለባቸው፤
- 2. በዚህ አንቀጽ ንዑስ አንቀጽ 1 የሠፈረው ድንጋጌ እንደተጠበቀ ሆኖ እያንዳንዱ መስሪያ ቤት የተቋቋመበትን ዓላማ መሠረት በማድረግ በዚህ አዋጅ ተለይተው የተሰጡትን ተግባርና ኃላፊነት የመወጣት ግዴታ አለበት።

ክፍል አምስት

የተቋማት ተግባርና ኃላፊነት

አንቀጽ 13

የባህልና ቱሪዝም ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የአገርቱን የቱሪዝም ልማት ፖሊሲ መሠረት በማድረግ በክልሉ ውስጥ የቱሪዝም አገልግሎቶች እንዲስፋፉ ያደርጋል፤
2. በክልሉ የቱሪዝም አገልግሎት ሰጭ ተቋማት የሚስፋፉበትን ሁኔታ ይፈጥራል፤ በግል ባለሀብቶች ለሚቋቋሙ የቱሪዝም አገልግሎት ሰጪ ተቋሞች የብቃት ማረጋገጫ ይሰጣል፤ ተቋማቱ የተወሰነላቸውን ደረጃ መጠበቃቸውን ይከታተላል ይቆጣጠራል፤ የምክር አገልግሎቶችን ይሰጣል፤
3. አግባብ ካላቸው የክልሉ መስተዳድር አካላት ጋር በመተባበር የክልሉን የቱሪስት መስህቦችን ይመዘግባል፤ እንዲደራጁ፤ እንዲስፋፉ፤ እንዲለሙና እንዲጠበቁ ያደርጋል፤
4. ስለ ክልሉ የቱሪዝም መስህቦችና የቱሪዝም ልማት መረጃዎችን ይሰበስባል፤ ያቀናጃል፤ ያሠራጫል፤
5. ቱሪዝም ነክ በሆኑ ጉዳዮች አግባብ ያላቸው የክልል መስተዳድሩን አካላት ያስተባብራል፤
6. በክልሉ የሚገኙ ቅርሶችን በሚመለከት የፖሊሲ ሀሳቦችን ያመነጫል፤ ነገሮቻቸውን ይቀርባል ይተገበራል ይከታተላል፤ ቅርሶች እንዲጠበቁና እንዲለሙ ያደርጋል፤
7. የክልሉን ነባር ብሔረሰቦች ባህልና ታርክ በተመለከተ ጥናትና ምርምር ሥራዎችን ያከናውናል፤ ያስተዋወቃል፤ የሚዳብሩበትን ሁኔታ ያመቻቻል፤
8. በክልሉ የባህል፣ የኪነ-ጥበብና የፈጠራ ችሎታ እንዲዳብርና እንዲስፋፉ ያደርጋል፤
9. በክልሉ የሚገኙ ታሪካዊና ተፈጥሮአዊ ቅርሶች እንዲተዋወቁ፣ እንዲጠበቁ፣ እንዲታደሱና ጥቅም ላይ እንዲውሉ ያደርጋል፤
10. ጉጂ ልማዳዊ ድርጊቶች ተለይተው እንዲታወቁ ጥናቶችን ያካሂዳል፤ የሚወገዱበትን መንገድ ያመቻቻል፤
11. በክልሉ የፎቶግራፍና የስዕል ኤግዚቢሽኖች በማዘጋጀት የክልሉን ተፈጥሮአዊና ባህላዊን ቅርሶች እንዲታወቁ ያደርጋል፤
12. በዘርፉ የሚወጡ የመንግሥት ፖሊሲዎች፣ ስትራቴጂዎችና ሕጎች በሥራ ላይ መዋላቸውን ይከታተላል፤ ይቆጣጠራል፤
13. በክልሉ ሙዚየሞችና የህዝብ ቤተ-መጽሐፍቶች እንዲደራጁና እንዲስፋፉ ያደርጋል፤
14. የቱሪዝም ክፍለ ኢኮኖሚ ሥራዎች በፌዴራሉና በክልሉ መንግሥት ፖሊሲዎች መሠረት መመራቱን ይቆጣጠራል፤
15. የቱሪዝም መስህቦችና ከቱሪዝም ጋር የተያያዙ ሥራ ውጤቶች እንዲታወቁ ኤግዚቢሽን ያዘጋጃል፤ በሌሎች ክልሎች በሚዘጋጁ ኤግዚቢሽኖች ላይም ይሳተፋል፤
16. የቱሪዝምን ልማት የሚመለከቱ ጥናቶችን ያካሂዳል፤ መረጃዎችን ይሰበስባል፤ ያጠናክራል፤ ለሚመለከተው ክፍል ያስተላልፋል፤
17. የቱሪዝም ልማት ሥራ ለማካሄድ ለሚፈለጉ የአገር ውስጥ ባለ ሀብቶች የምክር አገልግሎትና የቴክኒክ ድጋፍ ይሰጣል፤ ሥራቸውን ይቆጣጠራል፤ ያበረታታል፤
18. የቱሪስት አገልግሎቶች ደረጃቸውን የጠበቁ መሆኑን ይቆጣጠራል፤ ደረጃቸው እንዲሻሻል የምክር አገልግሎት ይሰጣል፤
19. የቱሪስት መስህብነታቸው ለቱሪዝም ልማት ብቻ መዋል የሚገባቸውን ለመንግሥት ያቀርባል፤ ሲፈቀድም በሥራ ላይ ያውላል፤ የልማት ሁኔታቸውንም ይቆጣጠራል፤ ይመራል፤ ያስተዳድራል፤
20. የቱሪስት መዳረሻ በሆኑ ሥፍራዎች የሚኖረው ኅብረተሰብ ከቱሪዝም ልማት ተጠቃሚ የሚሆንበትን ስልት ይቀይሳል፤ ሲፈቀድም ከሚመለከታቸው ጋር በመተባበር በሥራ ላይ ያውላል፤
21. በቱሪዝም ዋና ዋና መስህቦች አካባቢ የመሠረተ ልማት እንዲስፋፉ ጥናት ያደርጋል፤ ለሚመለከተው ክፍል ያስተላልፋል፤ ውሳኔ ሲያገኝ በሥራ ላይ እንዲውል ያደርጋል፤
22. የክልሉ የቱሪዝም ሀብቶች እንዲጠበቁና እንዲታወቁ የተለያዩ መንገዶችን በመጠቀም የማስተዋወቅ ሥራ ያከናውናል፤ የአገር ውስጥ የቱሪዝም እንቅስቃሴ እንዲያበረታታ ያደርጋል፤ ድጋፍ ይሰጣል፤
23. የክልሉ የተለየ የቱሪዝም አቅም የሆነውን የኤኮ-ቱሪዝም መዳረሻ ልማት ላይ ያተኮረ ሥራ ይሰራል፤ ከሚመለከታቸው አካላት ጋር በመሆንም መስህቦቹ እንዲጠበቁ የግንዛቤ ማሻሻያ ሥራዎች ያከናውናል፤
24. የሆቴሎችና የቱሪዝም ሥራ ማሰልጠኛ ተቋሞች በክልሉ የሚስፋፉበትን ስልት ይቀይሳል ሥራቸውን ይቆጣጠራል፤ ይመራል፤
25. የመታሰቢያና የስጦታ ዕቃዎች ምርትና አቅርቦት ሊሻሻል ስለሚችልበት ሁኔታ ከሚመለከታቸው አካላት ጋር በመሆን ይሠራል፤ የምክርና የቴክኒክ ዕገዛ ይሠራል፤
26. የክልሉን ብዝሃ ህይወት ሀብት ተፈጥሮአዊና ሰው-ሰራሽ ቅርሶች፣ ፓርኮችና መጠለያዎች ጥበቃ፣ ቁጥጥርና ክትትል የሚመለከቱ ጥናቶች ያካሂዳል፤ ተከልለው እንዲጠበቁ እና ተገቢ የአጠቃቀም ሥረዓት እንዲኖራቸው ሥልቶችን ይቀይሳል፤ ሕጎችንና ደንቦችን

- ያዘጋጃል፤ ሲፀድቁም በሚመለከታቸው አካላት በሥራ ላይ እንዲውሉ ያደርጋል፤ አፈፃፀማቸውን ይከታተላል፤ ይቆጣጠራል፤
- 27. የዱር እንስሳት ልማት፣ ጥበቃና አጠቃቀም ደንቦችን ያዘጋጃል፤ ሲጸድቅም ተግባራዊ ያደርጋል፤ ሕገ ወጥ የዱር እንስሳት አደን ይቆጣጠራል፤ እርምጃ ይወስዳል፤ እንዲወሰድም ያደርጋል፤ ስለዱር እንስሳት ከሚመለከታቸው አካላት ጋር ተቀናጅቶ ይሠራል፤
- 28. የንብረት ባለቤት ይሆናል፤ በስሙ ወል ይዋዋላል፤ ይከላል ይከሰሳል፤
- 29. የክልሉን የስፖርት ኮሚሽን ስራዎችን ይከታተላል፤ ያስተባብራል፤
- 30. ዓላማውን ለማስፈጸም የሚረዱ ሌሎች ተግባራትን ያከናውናል።

አንቀጽ 14

የግብርናና ተፈጥሮ ሀብት ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. የአገሪቱን የገጠር ልማት ፖሊሲዎች ስትራቴጂዎችና ስልቶች በክልሉ ውስጥ ያስፈጽማል፤ ይህንኑ መሠረት አድርጎ ከክልሉ ተጨባጭ ሁኔታዎች ጋር የተገናዘቡ የፖሊሲ ሃሳቦችን ያመነጫል ሲፈቀድቅም በሥራ ላይ እንዲውል ያደርጋል፤
- 2. ከአስገዳጅ ወይም ሕግ ከወጣላቸው የግብርና ምርቶች የግብይት ሥርዓት ውጭ ለሆኑት ግብይቶች የህግ ማዕቀፎችን ያዘጋጃል፤ ሲጸድቅም ተግባራዊ ያደርጋል፤
- 3. የግብርና ምርትና ምርታማነትን ለማሳደግ ከምርምርና ከማሠልጠኛ ማዕከላት ጋር ተቀናጅቶና ተሳስሮ ይሰራል፤ ድጋፍም ይሰጣል፤
- 4. የግብርና ኢንቨስትመንት እንዲስፋፋ ያበረታታል፤ በግብርና ኢንቨስትመንት ዘርፍ ለተሠማሩ ባለሀብቶች ሙያዊ እገዛና ክትትል ያደርጋል፤
- 5. መደበኛ ተዛማጅ የእንስሳት በሽታዎችና ፀረ-ሰብል ተባዮች በወረርሽኝ ሲከሰቱ አስቸኳይ የመከላከል ዕቅድ በማውጣት በክልሉ የሚገኙ መንግስታዊና መንግስታዊ ያልሆኑ ተቋሞችን እንዲሁም የንብረተሰቡን አቅም በማስተባበር በባህላዊና ዘመናዊ መንገድ አደጋውን ይከላከላል፤
- 6. አዳዲስ ቴክኖሎጂዎችና አሰራሮችን ለተጠቃሚው ህዝብ ለማስረጃ የኤክስቴንሽን አገልግሎት በሁሉም የክልሉ አካባቢዎች እንዲሰጥ ያደርጋል፤ ምርታማነት እንዲያደግ ምቹ ሁኔታን ይፈጥራል፤
- 7. አግባብ ካላቸው አካላት ጋር በመተባበር ለግብርናና ገጠር ልማት መፋጠን አስፈላጊ የሆኑ የእርሻ መሣርያዎች፣ ፀረ-ተባይ ኬሚካሎች፣ የእንስሳት መድኃኒት፣ የብድር አገልግሎት እና ሌሎች የግብርና ምርት ማሳደጊያ ግብዓቶች አገልግሎት እንዲዳረስ ጥረት ያደርጋል፤
- 8. ጉዳዩ ከሚመለከታቸው አካላት ጋር በመተባበር የተፈጥሮ ሀብት መመናመን በአካባቢ ላይ የሚያስከትለውን ጉዳት ለመቆጣጠር የአፈርና የውሃ ጥበቃ ሥራ ስልትን እየቀየሰ ተግባራዊ እንዲሆን ያደርጋል፤
- 9. ቢሮው በሥሩ ለሚገኙ የግብርና ቴክኒክና ሙያ ማሰልጠኛ ማዕከላት፣ ዕዕዋት ክሊኒክ፣ የመካናይዜሽንና የገጠር ቴክኖሎጂ ኤጀንሲን፣ አፈር ምርምርና እንስሳት ላብራቶሪዎችንና ማዕከላትን ለግብርናው ዘርፍ አገልግሎት ያደራጃል፤ ያስተባብራል፤ ይቆጣጠራል፤
- 10. የክልሉ የተፈጥሮ ሀብት በአግባቡ እንዲጠበቅ የተዘረጋ የአሰራር ሥርዓት ተግባራዊ እንዲሆን ስልት ቀይሶ ይሰራል፤
- 11. የነባር ብሔረሰብ ግብርና ዘይቤ በማጥናት የተፈጥሮ ሀብቱን አጠባበቅና ምርታማነትን ባገናዘበ መልኩ የግብርና ዘዴ ስልት በመቀየስ ብሔረሰቦች ከዘመናዊው የግብርና ቴክኖሎጂ ጋር እንዲተዋወቁ የልማት ተጠቃሚ እንዲሆኑ ያደርጋል፤
- 12. አነስተኛ የመስኖ ልማቶች እንዲስፋፋ ያደርጋል፤
- 13. የተፈጥሮና ሰው ሠራሽ ደን ልማት ሥርዓት ይዘረጋል፤ ያለማል እንዲለማ ያደርጋል፤ የምክርና የሥልጠና አገልግሎት ይሰጣል፤
- 14. ጥብቅ፣ የተፈጥሮና ሰው ሠራሽ ደኖች የሚሰጡትን የሥነ-ምህዳር አገልግሎት በገንዘብ እንዲተመን በማድረግ ተጠቃሚነትን ለማረጋገጥ ከሚመለከተው ጋር በመቀናጀት የደን ካርቦን ሽያጭ ኢንቨስትመንት እቅድ ያዘጋጃል፤ ተግባራዊ እንዲሆን ይሠራል፤
- 15. የደን ምርምር እና ልማት ለማስፋፋት የሚያስችሉ የምርምር፣ የግብዓት ማባዣ፣ የደን ዕዕዋት ዘር ጥራት ቁጥጥር ማዕከላት እና ላብራቶሪዎችን ያቋቁማል፤ ያስተዳድራል፤
- 16. የደን ዕዕዋት ልማት እና ጥምር እርሻ እንዲለመድና እንዲስፋፋ ይሰራል፤ ያስተባብራል፤ ተስማሚ የሆኑ የደን ዛፍ ችግኞች እንዲዘጋጁ የቴክኒክ አገልግሎት እንዲዳረስ ጥረት ያደርጋል፤
- 17. በደን ዘርፍ የሚሰሩ ማህበራት እና ክበባት እንዲቋቋሙና እንዲስፋፋ፣ የአሠራር ሥርዓት እንዲዘረጋ ያደርጋል፤

- 18. በመመናመን እና በመጥፋት ደረጃ የደረሱ የክልሉ ነባር አዝርዕት እና ሆራቲካልቸሪ ዝርያዎችና ተያያዥ የማህበረሰብ ዕውቀት እንዳይበረዝ የመጠበቅ፣ የማልማትና በዘላቂነት ጥቅም ላይ እንዲወልድ ይሰራል፣ ያስተባብራል፤
- 19. በመመናመን ላይ የሚገኙትን የዕዕዎትን እና ለማዳ የወሃ ውስጥ እንስሳትን እናደቁቅ አካላትን በመለየት የሚለሙበትን ሁኔታ ያመቻቻል፤
- 20. አደገኛና መጤ ወራር አረሞች አረሞች፣ በሽታዎችና ተባዮች ወደ ክልሉ እንዳይገቡ ተገቢውን የመከላከያ ስልት ይነድፋል፣ ተግባራዊ ያደርጋል፤ በክልሉ ውስጥ የሚገኙትንም እንዲወገዱ ጥረት ያደርጋል፣ ከሚመለከታቸው ጋር በቅንጅት ይሰራል፣ ያስተባብራል፤
- 21. በክልሉ የእንስሳት ሀብት ልማት እንዲስፋፋ ከሚመለከተው አካል ጋር የአሰራር ሥርዓትን ይዘረጋል፣ እንዲተገበር ያደርጋል፣ ይከታተላል፤
- 22. የክልሉ አርሶ አደሮችን የምግብ ዋስትና የሚረጋገጥበትን መንገድ በመደገፍ ተግባራዊ ያደርጋል፤
- 23. የአርሶ አደሩ ምርቶችን ሳይባክኑ ገበያ የሚገኝበትን ሁኔታ ያመቻቻል፣ የገበያ ትስስር ሊፈጥር የሚችሉበትን ስልት ከሚመለከታቸው አካላት ጋር በመንደፍ ተግባራዊ እንዲሆኑ ያደርጋል፤
- 24. ለአርሶ-አደሩና ለግል ባለሀብቱ የሚሰጥ የዘርፉ የኤክስቴንሽን አገልግሎት ቀልጣፋና ጥራት ያለው፣ ተደራሽና ውጤታማ እንዲሆን ሥርዓት ይዘረጋል፣ ተግባራዊ ያደርጋል፤
- 25. በምርታማነታቸውና በሽታን በመቋቋም የታወቁ የሀገረሰብና የውጭ ዝርያ ያላቸው እንስሳትን ይለያል፣ ራንች በማቋቋም የዝርያ ማሻሻያ ሥራ ይሠራል፣ ያስፋፋል ፤
- 26. የእንስሳትና እንስሳት ተዋጽኦ ምርቶች ምርታማነትና ጥራት ደረጃ እንዲሻሻል ይሠራል፣ ቅድመና ድህረ- ምርት ቴክኖሎጂዎችን ያስተዋውቃል፣ ያስፋፋል ፤
- 27. የእንስሳትና ዓሳ ምርትና ምርታማነት ማሳደጊያና ማሻሻያ ግብዓቶች አቅርቦትን ያመቻቻል፣ እንዲመረቱ ያደርጋል፣ በዘርፉ የሚሠማሩ አካላት አቅም ይገነባል፣ የብቃት ማረጋገጫ ይሰጣል፣ ይሠርዛል ፤
- 28. የእንስሳት ክትባትና መድኃኒት አቅርቦት፣ የህክምና መስጫ መሳሪያዎች አያያዝ ዝውውር ሥርዓት ይዘረጋል፣ የብቃት ማረጋገጫ ይሰጣል፣ ይቆጣጠራል፣ በህግ መሠረትም እርምጃ ይወስዳል ፤
- 29. የእንስሳት ኪራንቲን አገልግሎት ይሰጣል፣ ከአጎራባች ክልሎችና ከፌደራል መንግሥት አካላት ጋር በቅንጅትና ትብብር ይሰራል፤
- 30. በእንስሳትና ዓሳ ሀብት ኢንቨስትመንት ለሚሰማሩ ባለሀብቶችና አርሶ አደሮች የቴክኖሎጂ አቅርቦትና የኤክስቴንሽን አገልግሎት ድጋፍ ይሰጣል፣ የግብይት ትሥሥር ሥርዓት ይዘረጋል፣ ጥራቱንና ደረጃውን የጠበቀ የእንስሳት ምርት እንዲያመርቱ ይደግፋል፣ ይከታተላል ይቆጣጠራል፣ የሙያ ብቃት ማረጋገጫ ይሰጣል፤
- 31. መከላከልን መሰረት ያደረገ የእንስሳት ጤና አገልግሎት ይሰጣል፣ የእንስሳት በሽታዎች ምርመራ፣ አሰሳ፣ ጥናትና ቁጥጥር ሥራዎችን ያካሂዳል፣ አስፈላጊ ሆኖ ከተገኘ የእንስሳት እንቅስቃሴን ይገድባል፣ ክልል አቀፍ የእንስሳ የበሽታ ቁጥጥር ስትራቴጂ ይነድፋል፣ ዝርዝር የአፈጻጸም መመሪያ ያዘጋጃል ፤
- 32. ለተጠቃሚው ህብረተሰብ ከበሽታ ነፃ የሆነና ጥራቱ የተጠበቀ ስጋ እንዲቀርብ በቁራዎች የስጋ ምርመራ እንዲካሄድ ድጋፍና ክትትል ያደርጋል፣ ከሚመለከታቸው አካላት ጋር በመተባበር ደረጃቸውን የጠበቁ ቁራዎች በየከተሞች እንዲገነቡ ድጋፍ ያደርጋል፤
- 33. የእንስሳትን ምርትና ምርታማነት የሚያሳድጉ የጥናትና ምርምር ተቋማትን ያቋቁማል፣ ያደራጃል፣ ይመራል።
- 34. በቢሮው ሥር ላሉ አስፈጻሚ አካላትና የልማት ተቋማትን በበላይነት ይመራል፣ ያስተባብራል፣ በተዋረድ ለዞንና ለወረዳ ግብርና መስሪያ ቤቶች ሙያዊ ድጋፍና እገዛ ይሰጣል፤
- 35. የግብርና ልማትን ለማስፋፋት የሚረዱ ሌሎች ተግባራትን ያከናውናል፤
- 36. የንብረት ባለቤት ይሆናል፣ በስሙ ወል ይዋዋላል፣ ይከሳል ይከሰሳል፤
- 37. ዓላማውን ለማስፈጸም የሚችሉ ሌሎች ተዛማጅ ተግባራትን ያከናውናል።

አንቀጽ 15

የንግድና ኢንዱስትሪ ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. ንግድ፣ ኢንዱስትሪና ኢንቨስትመንት እንዲስፋፋ የተመቻቹ ሁኔታዎች እንዲፈጠሩ ያደርጋል፤
- 2. በክልሉ ውስጥ ንግድን ለማስፋፋትና ለማጠናከር ቀልጣፋ የግብይት ሥርዓትና ተገቢ የንግድ አሠራር እንዲሰፍን ያደርጋል፤
- 3. አግባብ ባለው ሕግ መሠረት የንግድ ምዝገባና ፈቃድ አገልግሎት ይሰጣል፣ ይቆጣጠራል፣ ይሰርዛል፣ የንግድ መዝገብ ያደራጃል፤
- 4. ተገቢ ያልሆነ የንግድ አሰራርን ለመከላከል የሚያስችል የተሟላ ሥርዓት ይዘረጋል፣ የንግድ ሕጎች መከበራቸውን ያረጋግጣል፤

አፈፃፀማቸውን ይከታተላል፤

5. በሕግ መሰረት ለሽማግሌ ጥበቃ ያደርጋል፤ የንግድ እቃዎችንና አገልግሎቶችን ሥርጭት ይቆጣጠራል፤
6. አግባብ ባለው አካል የዋጋ ቁጥጥር የተደረገባቸውን መሠረታዊ የንግድ ዕቃዎችና አገልግሎቶች መተግበራቸውን ይቆጣጠራል፤
7. አስገዳጅ የኢትዮጵያ ደረጃ ያላቸው የንግድ ዕቃዎችና አገልግሎቶች የደረጃውን መስፈርት ማሟላታቸውን ይቆጣጠራል፤ ከተዘጋጀላቸው ደረጃ በታች ሆነው በተገኙት ላይ እርምጃ ይወስዳል፤
8. የአገሪቱን ሕጋዊ ሥነ-ልቦና ሥርዓት በአግባቡ መተግበሩን ይቆጣጠራል፤
9. የንግድና የዘርፍ የሙያ ማህበራት እንዲቋቋሙ ያበረታታል፤ የተቋቋሙትንም እንዲጠናከሩ ያደርጋል፤
10. የግብይት ሥርዓትን በበላይነት ይመራል፤ የገበያ መሠረተ ልማት ያስፋፋል፤ የምርት ጥራት ቁጥጥር ያደርጋል፤ የብቃት ማረጋገጫ ይሰጣል፤ ይከታተላል፤ በሕግ አግባብ እርምጃ ይወስዳል፤
11. በክልሉ የንግድ ትሪኬትና ባዛር ወይም ኤግዚብሽን ለማካሄድ ፈቃድ እና ድጋፍ ይሰጣል፤
12. በክልሉ የጠረፍ ንግድ ዙሪያ ተገቢውን ፈቃድ ይሰጣል፤ ያድሳል ይሰርዛል፤ ተገቢውን ቁጥጥርና ክትትል ያደርጋል፤
13. ለኢንቨስተሮችና በአምራች ኢንዱስትሪ ዘርፍ ለሚሰማሩ ባለሀብቶች ምቹ ሁኔታዎችን ይፈጥራል፤ ድጋፍ ይሰጣል፤ ሁሉንም አገልግሎቶች በአንድ ማዕከል የሚያገኙበትን ሁኔታ ያመቻቻል፤
14. ከባለድርሻ አካላት ጋር በመተባበር የኢንዱስትሪ መንደሮች የሚለሙበትን ሁኔታ ያመቻቻል፤ መሰረተ ልማት እንዲሟላላቸው ያደርጋል፤
15. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
16. ዓላማውን ለማስፈጸም የሚችሉ ሌሎች ተዛማጅ ተግባራትን ያከናውናል።

አንቀጽ 16

የመንገድና ትራንስፖርት ባለስልጣን

ቢሮው የሚከተሉት ሥልጣንና ተግባራት ይኖሩታል፡-

1. የገጠር መንገዶችን የሚመለከቱ አገር አቀፍ ፖሊሲዎችንና ህጎችን በክልሉ ውስጥ ይፈጽማል፤ ያስፈጽማል፤
2. በክልሉ ውስጥ የገጠር መንገዶች የአዋጭነት ጥናቶችን ያካሂዳል፤ እንዲካሄዱ ያደርጋል፤ ኢኮኖሚያዊ አዋጭነታቸውን ግምት ውስጥ በማስገባት የገጠር መንገዶችን በተቀናጀ ሁኔታ ያለማል፤
3. በክልሉ ውስጥ የመንገድ አውታር የሚያድግባቸውንና የሚሻሻልባቸውን የአጭር፣ የመካከለኛና የረዥም ጊዜ ዕቅዶችና ፕሮግራሞች እያዘጋጀ ለክልሉ መስተዳድር ምክር ቤት ያቀርባል፤ ሲፀድቁለትም ተግባራዊ እንዲሆኑ ያደርጋል፤
4. በክልሉ ውስጥ የሚካሄደው የገጠር መንገዶች ግንባታ ወጥነትና ፍትሐዊ ስርጭት እንዲኖረው ያደርጋል፤
5. የኢትዮጵያ መንገዶች ባለስልጣን የሚያወጣቸውን አገር አቀፍ የዲዛይን ደረጃዎች በመከተል ለክልሉ ገጠር መንገዶች የሚያስፈልጉትን ዲዛይን በብቁ አማካሪዎች አማካኝነት እንዲዘጋጁ ያደርጋል፤
6. የግንባታና የአማካሪነት አገልግሎት ወሎችን በራሱ ሀይል ወይም በሌሎች አማካሪዎች አማካኝነት ያዘጋጃል ወይም እንዲዘጋጁ ያደርጋል፤ ወሎችን ይሰጣል፤
7. ከኢትዮጵያ መንገዶች ባለስልጣን ጋር በመመካከር የክልሉን ገጠር መንገዶች በሚመለከት የትራፊክ መቆጣጠሪያ ምልክቶችን ወይም መሣሪያዎችን ዲዛይን ያዘጋጃል፤ በአስፈላጊው የገጠር መንገድ ላይ ያኖራል ወይም እንዲተከሉ ያደርጋል፤
8. ለጋራ አገልግሎት እንዲውል በየትኛውም አካል ኃላፊነት የሚገነባውና የሚጠገነው ማናቸውም መንገድ ደረጃውን ጠብቆ ሲያገኘው መንገዱን ተረክቦ ያስተዳድራል፤
9. በህብረተሰቡ አማካኝነት የሚገነቡ የማህበረሰብ መንገዶችን በሚመለከት ሥራዎችን ያስተባብራል፤ ተፈላጊውን የቴክኒክ ድጋፍና የስልጠና አገልግሎት ይሰጣል፤
10. የገጠርም ሆነ የማህበረሰብ መንገዶች አስተማማኝ የመንገድ ጥገና ዕቅድ ተዘጋጅቶላቸው ወይም ብቁ የጥገና ሀይል ኖሯቸው እንዲገነቡ የሚያስችላቸውን መመሪያ ያዘጋጃል፤ በተግባር ላይ እንዲውል ያደርጋል፤
11. የገጠር መንገዶችን ከጉዳትና አግባብ ካልሆነ የመንገድ አጠቃቀም የተነሣ የሚከሰቱ እንቅፋቶችን ያስወግዳል፤ እንዲወገዱ ያደርጋል፤
12. በክልሉ መደበኛና መደበኛ ያልሆኑ የትራንስፖርት አገልግሎቶች እንዲስፋፉ ያደርጋል፤
13. በክልሉ ውስጥ መንገዶችን በራሱ ሀይል ይገነባል፤ ይጠግናል ወይም እንደአስፈላጊነቱ በክልሉ መንግስት የልማት ድርጅቶች

ወይም በግል የሥራ ተቋራጮች አማካኝነት እንዲገነቡ ወይም እንዲጠገኑ ያደርጋል።

14. ለመንገዶች የሚውል ልዩ ልዩ የማቴሪያል ጥናቶችን ያከናውናል፤ እንዲያከናውኑ ያደርጋል፤ የግንባታ ማቴሪያሎች ለግንባታ ከመዋላቸው በፊት ጥራታቸውን በተመለከተ የብቃትና የጥራት ፍተሻ ያደርጋል፤ ያከናውናል፤

15. ለመንገዶች ግንባታና ጥገና ስራ የሚያስፈልገውን የሰው ኃይል ያሰለጥናል፤ እንዲሰለጥን ያደርጋል

16. የመንገዶችን ግራና ቀኝ አካባቢዎች ጨምሮ ለስራው የሚያስፈልገውን የመሬት መጠንና ሌሎች ሰዎችም ሆነ ድርጅቶች በዚህ መሬት ሊጠቀሙ የሚችሉበትን ሁኔታ እያጠና ስልጣን ላለው የክልሉ መንግስት በማቅረብ ያስወስናል፤

17. ለመንገዶች ግንባታና ጥገና ስራ እንዲሁም ለካምፕና ለቢሮ አገልግሎት ፣ ለግንባታ ቁሳቁሶች ማምረቻ፣ ለመሳሪያ ማሰራጨያ፣ ለመዳረሻ መንገዶች እንዲሁም አፈርና ድንጋይ ለማስወገድ የሚያስፈልገውን መሬት እና እንደ ድንጋይ፣ አሸዋና አፈር የመሳሰሉትን የተፈጥሮ ሀብቶች ያለ ክፍያ በነጻ ይጠቀማል፤ ሆኖም መሬቱ የግለሰብ ይዘታ ከሆነ ለመሬቱና በመሬቱ ላይ ላረፉ ወይም ለሚገኙ ንብረቶች በህግ መሰረት ካሳ ይከፍላል ወይም ትክ ይሰጥ ዘንድ ሁኔታዎችን በማመቻቸት ይረዳል፤

18. የተቋሙን ጋራሽር በበላይነት ያስተዳድራል; ለመንገድ ግንባታና ጥገና የሚያገለግሉ ማሽንሪዎችና ተሽከርካሪዎችን ይጠግናል፤

19. የትራንስፖርት አገልግሎቶች አቅርቦት በተቀናጀ መንገድ እንዲፈጸምና የክልሉን የልማት ስትራቴጂዎች በተሟላ ሁኔታ እንዲያገለግል መደረጉን ያረጋግጣል፤

20. የትራንስፖርት አገልግሎቶች አስተማማኝና ደህንነታቸው የተጠበቀ መሆኑን ለማረጋገጥ የሚያስችል የቁጥጥር ሥርዓት እንዲዘረጋና ሥራ ላይ እንዲውል ያደርጋል፤

21. የአገሪቱን የትራንስፖርት ፖሊሲዎች መሰረት በማድረግ በክልሉ በሚገኙ ውሃ አካላት ላይ የትራንስፖርት አገልግሎት እንዲስፋፋ ያበረታታል፤ ፈቃድ ይሰጣል፤ ያድሳል፤ ይሰርዛል፤

22. በክልሉ የትራንስፖርት መሰረተ-ልማት አገልግሎት እንዲስፋፋ፣ እንዲሻሻልና እንዲጠገን ያደርጋል፤

23. በከተማ እና በገጠር የታክሲ አገልግሎት ላይ ለሚሰማሩ ድርጅቶችና ግለሰቦች የአሰራር መመሪያ ያወጣል፤ አፈጻጸሙን ይከታተላል፤

24. በክልሉ ውስጥ ለሚቋቋሙ የተሽከርካሪ ጥገና ጋራሾች፣ የአሽከርካሪ ማሰልጠኛ ተቋማትና ለተሽከርካሪ አመታዊ የቴክኒክ ምርመራ ተቋማት የሚመሩበት የአፈጻጸም መመሪያ ያወጣል፤ ይከታተላል አፈጻጸሙን ይቆጣጠራል፤

25. ለሚሰጡ የትራንስፖርት አገልግሎት የሚያስከፍሉትን ታሪፍ በጥናት ላይ ተመስርቶ ያወጣል፤ ተግባራዊነቱን ይከታተላል፤ ይቆጣጠራል፤

26. የሕዝብና የጭነት ማመላለሻ መናኸሪያዎች እንዲቋቋሙ ያደርጋል፤ የአሰራር ስርዓቱን ይዘረጋል፤

27. የመንገድ ትራንስፖርት ሕጎች መከበራቸውን ይከታተላል፤ እርምጃ ይወስዳል፤

28. በክልሉ የመንገድ ደህንነት ካውንስል እንዲቋቋም ስልት ይቀይሳል፤

29. የተፈጥሮና ሰው ሰራሽ አደጋ ሲከሰት ወይም በሌሎች አስፈላጊ ምክንያቶች የንግድ ማመላለሻ ተሽከርካሪዎችን በአስፈላጊው ቦታና መስመር ደልድሎ ያሰማራል፤ ይከታተላል፤

30. ከሌሎች ባለድርሻ አካላት ጋር የመንገድ ትራፊክ አደጋ ለመከላከል በቅንጅት ይሠራል፤

31. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤

32. ዓላማውን ለማስፈጸም የሚችሉ ሌሎች ተዛማጅ ተግባራትን ያከናውናል።

አንቀጽ 17

የከተማ ልማትና ኮንስትራክሽን ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የከተማና የገጠር ትስስር እና የከተሞች የእርስ በርስ ትስስር እንዲጠናከር ስትራቴጂ ይቀይሳል ተግባራዊ ያደርጋል፤
2. አግባብ ባለው ሕግ የክልሉን የከተማ መሬት አስተዳደር ሥርዓትን ያስፈጽማል፤ ይከታተላል፤ ይቆጣጠራል፤ የከተማ መሬት አቅርቦትና አስተዳደር ሥርዓት ይዘረጋል፤
3. የከተማ ምግብ ዋስትና እና ስራ ፈጠራ ፕሮግራምን በባለቤትነት ያስተባብራል፤ ከሚመለከታቸውም አካላት ጋር በመቀናጀት ይደግፋል፤ አፈጻጸሙንም ይከታተላል፤ ዘላቂነት ካለው የልማት ተግባር ጋርም ያስተሳስባል፤
4. የከተሞችን የደረጃ መመዘኛና ደረጃ ይወስናል፤ ዕውቅና እንዲያገኙ ያደርጋል፤
5. ከተሞች የአካባቢያቸው የልማት ማዕከል እንዲሆኑ የተቀናጀ ድጋፍ ይሰጣል፤

6. የከተሞች ልማት ከገጠር ልማት እና ከድህነት ቅነሳ ጋር በተቀናጀ መንገድ የሚከናወኑትን ሁኔታ በሚመለከት ጥናት ያደርጋል፤ ተግባራዊ እንዲሆን ያግዛል፤ አፈጻጸሙን ይከታተላል፤
7. በከተሞች ዘመናዊ መሰረተ-ልማት እንዲስፋፋ ጥረት ያደርጋል፤ ለተለያዩ አገልግሎቶች የሚውል የለማ መሬት ያዘጋጃል፤
8. የክልሉን ከተሞች ፕላን ያዘጋጃል፤ አተገባበራቸውን ይከታተላል፤ ድጋፍ ይሰጣል፤
9. በከተማ ፕላን ዝግጅት ለሚሰማሩ አማካሪዎች የብቃት ማረጋገጫ ይሰጣል ደረጃቸውን ይወስናል፤ ፈቃድ ይሰጣል፤ ይሰርዛል፤
10. ከተሞች የሚያመነጩባቸውን ደረቅና ፈሳሽ ቆሻሻዎች የሚወገድበትንና ውበት ያላቸው የመናፈሻ አገልግሎቶች የሚመሰረቱበትን የአሰራር/ሥርዓት ይዘረጋል፤ ድጋፍ ያደርጋል፤
11. በከተሞች ለሕዝብ ልማት ሲባል ለመንግስታዊ ፕሮጀክቶችና ለሌሎች አገልግሎቶች ለሚዛወሩ ይዘታዎችና ከይዘታቸው ለሚፈናቀሉ ሰዎች ካሳ የሚከፈልበት ሥርዓት እንዲዘረጋ ያደርጋል አፈጻጸሙን ይከታተላል፤
12. ለተለያዩ አገልግሎቶች የሚውል የለማ መሬት ያዘጋጃል፤ ለተገልጋይ ያቀርባል፤ የአቅርቦቱን ፍትሐዊነት ያረጋግጣል፤ የተላለፈ መሬት ሕጋዊነቱን ተከትሎ ለልማት መዋሉን ይከታተላል፤ ሕገ-ወጥግንባታዎችን ይቆጣጠራል፤ ሕጋዊ ሥርዓትን ያስይዛል፤
13. የመሬትና የንብረት ዋስትና ካሳ ሥርዓት ይዘረጋል፤
14. በቴክኖሎጂ የተደገፈና ወጥ የሆነ የከተማ መሬት ይዘታ ምዝገባና የአድራሻ መረጃ ሥርዓት በክልሉ ይዘረጋል፤
15. በከተሞች የልማትና መልካም አስተዳደር ሥራዎች ላይ ነዋሪው ህዝብ በተደራጀ አግባብ እንዲሳተፍ ለማስቻል የአሠራር ሥርዓት ይዘረጋል፤ የማስፈጸም አቅም ይገነባል፤ ያስተባብራል፤ አፈጻጸሙን ይከታተላል፤
16. በክልሉ የሚካሄደውን የቤቶች ልማት ፕሮግራሞችን ይመራል፤ የቴክኒክ ድጋፍ ይሰጣል፤ ይቆጣጠራል የከተማ ነዋሪ ሕዝብ ከአቅሙ ጋር የተመጣጠነ የመኖሪያ ቤት እንዲሰራ ስልት ይቀይሳል፤ ተግባራዊነቱን ይከታተላል፤
17. የፌዴራልና የክልሉ መንግስት የግንባታ ኮዶች፣ ስታንደርዶችና ሕጎች መከበራቸውን ያረጋግጣል፤ የዲዛይንና የግንባታ ሥራዎችን ደረጃ ይወስናል፤
18. በግንባታ ዘርፍ ለሚሰማሩ የምህንድስና ባለሙያዎች፣ አማካሪዎችና ሥራ ተቋራጮች ይመዘግባል፤ የሙያ ማረጋገጫ የምስክር ወረቀት ይሰጣል፤ ያድሳል፤ ይሰርዛል፤
19. በክልሉ መንግስት ለሚገነቡ ሕንፃዎች የዲዛይንና የግንባታ ውሎች ስለሚይዟቸው የውልቃሎችና የቴክኒክ መመሪያ ያዘጋጃል፤
20. በክልሉ መንግሥት ለሚካሄዱ ግንባታዎች የዋጋ ጥናት ያካሂዳል፤ የምህንድስና ግምት ያዘጋጃል፤ ተግባራዊ መሆኑን ያረጋግጣል፤
21. የኮንስትራክሽን ግብዓት በላቦራቶሪ እየተፈተሽ ለግንባታ አገልግሎት መዋሉን ያረጋግጣል፤
22. የክልሉን የኮንስትራክሽንና የዲዛይን ሥራዎች ፍላጎት ያጠናል፤ ተግባራዊ እንዲሆን ያደርጋል፤
23. አግባብ ላለው አካል በሕግ የተሰጠው ሥልጣን እንደተጠበቀ ሆኖ የኮንስትራክሽን ሥራ ደረጃዎች ያወጣል፤ መከበራቸውንም ይከታተላል፤
24. የኮንስትራክሽን ዘርፍን እንቅስቃሴ ይመራል፤ አፈጻጸሙንም ይከታተላል፤
25. በአማካሪዎች ወይም በሌላ አካላት ለሚሰሩ ዲዛይኖች የማወዳደሪያ ዝክረ ተግባር ያዘጋጃል፤ የአማካሪ ደረጃ ይወስናል፤ የአማካሪዎችን ወርሃዊ የግንባታ ሂደት ሪፖርት ይገመግማል፤ የአገልግሎት ክፍያቸውን ያፀድቃል፤
26. በአማካሪዎች ወይም በሌላ አካል የተሰሩ ዲዛይኖችን ይመረምራል፤ ያፀድቃል፤ ክፍያዎችን ያፀድቃል፤
27. የኮንስትራክሽን ኢንዱስትሪ ልማትና የቁጥጥር ሥራዎችን ያከናውናል፤
28. የዘርፉን የሰው ሀብት ልማትና ደረጃዎች ዝግጅት ሥራዎችን ተግባራዊ ያደርጋል፤ የሚመለከታቸውን አካላትም ያስተባብራል፤
29. በመንግስትም ሆነ በግል ተቋማት በህንፃ አዋጁ በተካተቱ እና ወደፊትም በሚካተቱ ከተሞች ለሚገነቡ ህንፃዎች ዲዛይን ይገመግማል፤ የግንባታ ፈቃድ እና የመጠቀሚያ ፈቃድ ይሰጣል፤
30. የህንፃ ሹም ጽህፈት ቤቶችን ያደራጃል፤ ይመራል፤ ይቆጣጠራል፤ የግንባታ ግብአት ጥናትና ምርምር ያካሂዳል፤ ከፍተኛ የትምህርት ተቋማትን በጥናትና ምርምር ሥራው እንዲሳተፉ ያስተባብራል፤
31. በክልሉ የዲዛይንና የኮንስትራክሽን ዘርፍ ለተሰማሩ አማካሪዎች፣ ኮንትራክተሮች እና ባለሙያዎች የአቅም ግንባታ ሥራዎችን ያከናውናል፤
32. በግንባታ ሥራ ሰፊ የሥራ ዕድል እንዲፈጠር ግንባታዎች ጉልበት ተኮር እንዲሆኑ ያበረታታል፤
33. የንብረት ባለቤት ይሆናል፤ ዉል ይዋዋላል፤ በስሙ ይከሳል ይከሰሳል፤
34. ዓላማውን ለማስፈጸም የሚረዱ ሌሎች ተግባራትን ያከናውናል።

አንቀጽ 18

የሰላም ግንባታና ፀጥታ ቢሮ

ቢሮ የሚከተሉት ሥልጣንና ተግባራት ይኖሩታል፡-

1. በክልሉ ውስጥ ሕግና ሥርዓት መከበሩንና የኅብረተሰቡ ደህንነት መጠበቁን ይከታተላል፤ ያረጋግጣል፤
2. በክልሉ የተጀመረውን ልማት በአስተማማኝ ሁኔታ ለማስቀጠል ሰላምና መረጋጋትን የሚያሰፍኑ ሰፋፊ የምክክርና ውይይት መድረኮችን ያዘጋጃል፤
3. በወላኝ ክልላዊ ጉዳዮች ዙሪያ የጋራ መግባባት እንዲመጣ በትኩረት ይሠራል፤
4. በአገሪቱና በክልሉ ሕገ መንግሥት የተቀመጡ የህዝብ ሰላም፣ ደህንነትና ነፃነት ጉዳዮች እንዲከበሩ እና እንዲረጋገጡ ፖሊሲዎችን ይተገብራል፤ የአመራርና የቴክኒክ ድጋፎችን ያደርጋል።
5. የህዝቦችን ጥቅም ሊጎዱ የሚችሉ እና የሚቃጠሉ የሙስናና የወንጀል እንቅስቃሴዎችን መከላከል የሚያስችል ስልት ይቀይሳል፤ በሥራ ላይ መዋሉን ይቆጣጠራል፤
6. ለተፈጥሮና ሰው ሰራሽ አደጋዎች ተገቢውን ቅድመ ዝግጅት ያደርጋል፤ አደጋ ሲከሰት ፈጣን ምላሽ ይሰጣል፤
7. በክልሉ ውስጥ የሚኖሩ ዜጎች በተገቢ ሁኔታ ህጋዊ ጥበቃ እንዲያገኙ ድጋፍ ይሰጣል፤
8. ዜጎች በክልሉ ያላቸውን ቱባ ባህሎች፣ ቋንቋ፣ ወግና ጎጂ ያልሆኑ ልማዶች፣ ስነ-ጽሁፋዊ ቅርሶች፣ ሌሎችም መንፈሳዊና ቁሳዊ ሀብቶችን ምንነት እንዲያውቁ ሁኔታዎችን ያመቻቻል። በተጠቀሱት እሴቶች ዙሪያ ጥናትና ምርምሮች በስፋት እንዲካሄዱ ያበረታታል፤
9. ለአካባቢያዊ ግጭቶች መንስኤ የሆኑ ጉዳዮችን በጥናት ይለያል፤ ህብረተሰቡን ወደ ግጭትና አለመረጋጋት የሚያመሩ ሁኔታዎችን ነቅሶ በማውጣት የመፍትሄ አቅጣጫዎችን ያመለክታል፤
10. የሕዝብና የአገር ሰላም እንዲጠበቅ አግባብ ካላቸው የፌዴራልና የአገራዊ የክልል መንግሥታት አካላት ጋር ተባብሮ ይሠራል፤ ያለውን ቅንጅትና ትብብር ያጠናክራል፤
11. ከአገራዊ ክልሎች አዋሳኝ ቦታዎች፣ በክልሉ ውስጥ በዞን፣ በልዩ ወረዳ፣ በከተማ አስተዳደሮች፣ በወረዳዎች እና በቀበሌዎች መካከል የሚነሱ አለመግባባቶችና ግጭቶችን በዘላቂነት እንዲፈቱ ባህላዊ፣ ፖለቲካዊና አስተዳደራዊ መፍትሄዎችን ያፈላልጋል፤
12. በክልሉ ውስጥ ሰላም መጠበቁን ለማረጋገጥ ከአዋሳኝ የክልል መንግሥታት ጋር በኃይማኖትና እምነት ተቋማትና ተከታዮቻቸው መካከል ሰላም፣ መከባበርና መቻቻል እንዲሰፍን የሙያዊ ምክር፣ ወይይት እና የአመራርና ድጋፎችን ያደርጋል፤
13. በአህጉራዊና እና በዓለም አቀፍ ደረጃ ስጋት የሆነውን የኃይማኖት አክራሪነትና ጽንፈኝነት ችግሮችን በክልሉ እንዳይከሰቱ የመከላከል ሚናዎቹን ለሰላም፣ ለመረጋጋትና በፍቅር አብሮ የመኖር እሴቶች ለማሳደግ በሚችል አግባብ አጠናክሮ ያስፈጽማል፤
14. በክልሉ ውስጥ የሚገኙ የሕግ አስከባሪ አካላት ዲሞክራሲያዊ አመለካከታቸው እንዲዳብርና በሕገ-መንግስትና በሰብአዊ መብቶች ረገድ ግንዛቤያቸውን ለማሳደግ ይሠራል፤
15. በየደረጃው የሚቀርቡ የሰላማዊ ሰልፍ ጥያቄዎችን በሕግ አግባብ መሆኑን ይከታተላል፤ የሚደረጉ ሰልፎችን ከተፈቀደለት ዓላማ ውጪ እንዳይሆን እና በሰላማዊ መንገድ መፈጸሙን ይከታተላል፤ ያረጋግጣል፤
16. የሚሊሺያን የሰው ኃይል ይመለምላል፤ ያስለጥናል፤ ያደራጃል፤ ከሚመለከተው አካል ጋር በመቀናጀት ያስታጥቃል፤ ያሰማራል ያስናብታል፤
17. የሚሊሺያ አባላትን ብቃት ለማሳደግ የሚያስችል የአቅም ግንባታን ሥራ ከሚመለከተው አካል ጋር በመሆን ይሰራል፤
18. ወንጀል እንዳይፈፀም ይከታተላል፤ ይከላከላል፤ ይቆጣጠራል ከህዝባዊ ፖሊስ ጽህፈት ቤት ጋር በመተባበር የአካባቢ ፀጥታ ኃይል ጋር ይሰራል፤
19. ሚሊሺያው ከምርት ተግባሩ ሳይነጠል በአካባቢው በሚካሄደው ፀጥታ የማስከበር እንቅስቃሴዎች ከህዝባዊ ፖሊስና ከህዝብ ጋር የሚሰራበትን ሁኔታ ይፈጥራል፤ ይቆጣጠራል፤ ለረጅም ጊዜ ከምርት ሥራ የሚነጥል የፀጥታ ሥራ እንዳይሰማራ ይከታተላል፤ ይቆጣጠራል፤
20. የክልሉ የፀጥታ ኃይል ለአገር ሰላምና ደህንነት አስፈላጊ ሆኖ ሲገኝ ከአገር መከላከያ ሠራዊት ጋር እንዲሰማራ ያደርጋል፤
21. የፀረ-ሰላም ኃይሎችን እንቅስቃሴ ይከታተላል፤ በዚህም የሚፈጠሩ ችግሮችን ለመፍታት የሚያስችሉ አሰራሮችን አጥንቶ ተግባራዊ ያደርጋል፤
22. በክልሉ ውስጥ ባሉ አስተዳደር እርከኖች መካከል የሚነሱ የአስተዳደር ወሰን የማካለል ጥያቄዎች በሰላማዊ መንገድ እንዲፈቱ ከሚመለከተው አካል ጋር በመሆን ይሰራል፤

- 23. የተፈጥሮና ሰው ሰራሽ አደጋዎች በአስቸኳይ በቁጥጥር ሥር ለማዋል እንዲቻል ሲታዘዝ የፀጥታ ኃይል ያሰማራል፤
- 24. የፀጥታ መደፍረስ ወይም የተፈጥሮ አደጋ ሲከሰት በሚወስደው የመከላከል እርምጃ በሴቶች በህፃናት ላይ ጉዳት እንዳይርስ የጥንቃቄ እርምጃ ይወስዳል፤
- 25. የንብረት ባለቤት ይሆናል፤ ወል ይዋዋላል፤ በስሙ ይከሳል ይከሰሳል፤
- 26. ከሚመለከተው የመንግሥት አካል የሚሰጡ ሌሎች ተግባራትን ያከናውናል።

አንቀጽ 19

የመሬት አስተዳደር እና ኢንቨስትመንት ቢሮ

ቢሮው የሚከተሉት ሥልጣንና ተግባራት ይኖሩታል፡-

- 1. ለመሬት ተጠቃሚ አርሶ አደሮች ወይም ድርጅቶች የይዘታ የመጠቀሚያ መሬት ትክክለኛ ስፋት በመወሰን በካዳስተር የተደገፈ ደብተር ለመስጠት የአሰራር ማንዋል በማዘጋጀት አፈጻጸሙን ይከታተላል፤ ይቆጣጠራል፤
- 2. ከሚመለከታቸው አካላት ጋር በመተባበር የክልሉን የመሬት ዓይነትና መጠን አጥንቶና መዝግቦ ይይዛል፤ ያስተዳድራል፤ አጠቃቀሙን ይወስናል፤ ይቆጣጠራል፤ ውጤታማነቱን ይገመግማል፤ እንደ አስፈላጊነቱ መረጃውን ለተጠቃሚዎች ይሰጣል፤
- 3. መሬት በተለያዩ ምክንያቶች እንዳይጎሳቆል ወይም ምርታማነቱን እንዳያጣና ከጥቅም ውጪ እንዳይሆን የመሬት ተጠቃሚዎች በይዘታቸው ላይ የተለያዩ እንክብካቤ እንዲያደርጉ ቴምህርት ይሰጣል፤ የማትጊያ ዘዴዎችን ይቀይሳል፤ ግዴታቸውን በማይወጡ ላይ አስተዳደራዊ እርምጃ ይወስዳል፤
- 4. በመሬት የመጠቀም መብት የተሰጣቸው ግለሰቦች/ድርጅቶች/ የያዙትን መሬት የመጠቀም መብት በውርስ/በስጦታ/በኪራይ/ የሚያስተላልፉበትን እና ሌሎች መሬትን ለማስተዳደር የሚወጡ ደንቦችና መመሪያዎችን ይቀርጻል፤ ሲፈቀድም ያስፈጽማል፤
- 5. የግል ባለሀብቶች በመሬት ላይ የልማት ሥራ ከመጀመራቸው በፊት የአጠቃቀም እቅዳቸውን እየገመገመ ያፀድቃል፤ በዕቅዱ መሰረት ተግባራዊ መሆኑን ይከታተላል፤
- 6. የክልሉን የመሬት አጠቃቀምና አስተዳደር መረጃዎችን ለማደራጀት ሥርዓት ይዘረጋል፤ ክልላዊ የመረጃ ቋት ይመሰርታል፤ መረጃዎችን ያሰባስባል፤ ትንተና ያካሂዳል፤ ወቅታዊ ማስተካከያዎችን ያደርጋል፤ በአካባቢና በተፈጥሮ ሀብት ልማት ዘርፍ ፍላጎት ላላቸው ተጠቃሚዎች ዝግጁ ያደርጋል ያስራጫል፤
- 7. የክልሉ የልማት ስትራቴጂዎችና ፖሊሲዎች ዘላቂ የመሬት አጠቃቀምን መሰረት አድርገው እንዲተገበሩ ክልል አቀፍ መሪ የመሬት አጠቃቀም ዕቅድ ያዘጋጃል፤
- 8. በክልሉ የገጠር መሬት አስተዳደርና አጠቃቀም በሚመለከቱ ጉዳዮች አግባብ ላላቸው አካላት የቴክኒክ ምክርና ድጋፍ ይሰጣል፤
- 9. የገጠር መሬት አስተዳደርና አጠቃቀም የሕግ ማዕቀፎችን ያዘጋጃል፤ የሚመለከተው አካል ሲያፀድቅም በበላይነት ይተገብራል፤ ይደግፋል፤ ይቆጣጠራል፤ ዝርዝር የአሠራር ሂደቶችን ፣ ማንዋሎችን እንዲሁም ሌሎች የሥነ-ምድር መረጃ ማሰባሰቢያና ማሰራጨ ቅጣቶችን በማዘጋጀት ያስራጫል፤
- 10. መሬት በተለያዩ ምክንያቶች እንዳይጎሳቆል ወይም ምርታማነቱን እንዳያጣና ከጥቅም ውጪ እንዳይሆን የመሬት ተጠቃሚዎች በይዘታቸው ላይ የተለያዩ እንክብካቤዎች እንዲያደርጉ ቴምህርት ይሰጣል፤ የማትጊያ ዘዴዎችን ይቀይሳል፤ ግዴታቸውን በማይወጡ ላይ አስተዳደራዊ እርምጃ ይወስዳል፤
- 11. ለህዝብ ጥቅም ሲባል ይዘታውን እንዲለቅ ለሚደረግ የገጠር መሬት ባለይዘታ ተመጣጣኝ ካሳ ማግኘት እንዲችል ከሚመለከታቸው አካላት ጋር በመሆን ይሰራል፤ አፈጻጸሙንም ይከታተላል፤ ድጋፍ ያደርጋል፤
- 12. ከገጠር መሬት የይዘታና የመጠቀም መብት ጋር ተያይዞ የሚነሱ አቤቱታዎች፣ አለመግባባቶችና ቅሬታዎችን በማጣራት ተገቢውን አስተዳደራዊ ምላሽ ይሰጣል፤
- 13. አዲስ የይዘታና የመጠቀም መብት በመለየት በህጉ መሠረት የመሬት አቅርቦት ያመቻቻል፤ ለሚመለከተው አካል አቅርቦ ያስፀድቃል፤ አስፈላጊውን ውል እንዲይዙ ያደርጋል ድጋፍ ያደርጋል፤ ይቆጣጠራል፤ ግዴታቸውን በማይወጡ ተጠቃሚዎች/ ባለይዘታዎች ላይ አስፈላጊውን አስተዳደራዊ እርምጃ ይወስዳል፤
- 14. በገጠር መሬት ላይ ለሚሰማሩ አልሚ የግል ባለሀብቶች በሕጉ መሠረት የመሬት አቅርቦት ያመቻቻል፤ ለሚመለከተው አካል አቅርቦ ያስፀድቃል፤ አስፈላጊውን ውል እንዲይዙ ያደርጋል፤ የመጠቀም መብት ያስከብራል፤ ከሚመለከታቸው አካላት ጋር በመሆን አፈጻጸማቸውን በመከታተል ድጋፍ ያደርጋል፤ ይቆጣጠራል፤ ግዴታቸውን በማይወጡ ተጠቃሚዎች/ባለይዘታዎች ላይ አስፈላጊውን አስተዳደራዊ እርምጃ ይወስዳል፤
- 15. በግል፣ በጋራ፣ በወልና በመንግስት የገጠር መሬት ይዘታዎች ላይ መረጃ በማሰባሰብ፣ በማጠናከርና በመተንተን ጥራት

ያለውና ወቅታዊ መረጃ ለተጠቃሚው ያደርጋል፤ ክልላዊ የገጠር መሬት የካዳስተር እና ሌሎች መሬቶች ቋት በመፍጠር ለተገልጋዩ እንዲደርሱ ያደርጋል፤ የማሳን የመረጃ ለውጥ በየጊዜው በመከታተል በመመዘገብ ወቅታዊ ያደርጋል፤

16. የገጠር መሬት ምዝገባ ሥርዓት ይዘረጋል፤ ይተገብራል፤ አፈጻጸሙንም ይደግፋል፤ በገጠር መሬት አስተዳደርና አጠቃቀም የሚከናወኑ ሥራዎች በበላይነት ያቅዳል፤ ይፈፅማል፤ ይከታተላል፤ ሪፖርቱንም ለሚመለከተው አካል በወቅቱ ያደርጋል፤

17. ከአካባቢያዊ፣ ከኢኮኖሚያዊና ከማህበራዊ አገልግሎት አንጻር ጠቀሜታቸው የጎሉ የገጠር መሬቶችን ከሚመለከታቸው አካላት ጋር በጥናት በመለየት የይዘታና የመጠቀም መብት ያረጋግጣል፤

18. ለክልሉ ልማትና ዕድገት የሚያስፈልጉ የገጠር መሬት የካዳስተር ቅየሳ፣ የካርታና ሌሎች የሥነ ምድር መረጃ ያሰባስባል፤ ይተነትናል፤ ጥናት ያደርጋል፤ ወቅታዊ ማስተካከያዎችን እያደረገ ተግባራዊ ያደርጋል፤

19. የገጠር መሬትን ለተሻለ ማህበራዊ፣ ኢኮኖሚያዊና አካባቢያዊ ተጠቃሚነትን በዘላቂነት ለማረጋገጥ እንዲቻል በተለያዩ ደረጃ የገጠር መሬት አጠቃቀም እቅድ ያዘጋጃል፤ አተገባበሩን ይከታተላል፤ ይቆጣጠራል፤ በሚወጣው የአጠቃቀም እቅድ መሠረት ግዴታቸውን በማይወጡ ተጠቃሚዎች ባለይዘታዎች ላይ አስፈላጊውን አስተዳደራዊ እርምጃ ይወስዳል፤

20. ስለ ኢንቨስትመንት የወጡ ፖሊሲዎች እና ህጎች በክልሉ ውስጥ በትክክል መፈጸማቸውን ያረጋግጣል፤ ይቆጣጠራል፤

21. የሚቀርቡትን የኢንቨስትመንት ጥያቄዎች መርምሮ አግባብ ባላቸው የኢንቨስትመንት አዋጆችና ደንቦች መሰረት የተደነገጉትን አስፈላጊ መስፈርቶች አሟልተው ሲገኙ የኢንቨስትመንት ፈቃድ ይሰጣል፤ አፈጻጸሙን ይከታተላል፤ ከዚህም የመነጨውን የአገልግሎት ክፍያ ይሰበስባል፤

22. የክልሉ ነባር ብሔረሰቦች በኢንቨስትመንት እንዲሳተፉ እና እንዲበርታቱ ልዩ ትኩረት ይሰጣል፤ ዝርዝሩ በክልሉ መስተዳድር ምክር ቤት በሚወጣ ደንብ ይወስናል፤

23. በኢንቨስትመንት ህጎች ላይ የሠፈሩ ወይም ለኢንቨስትመንት እንቅስቃሴ ጎጂ የሆኑ ጥፋቶች ተፈጽመው ሲገኙ እንደአስፈላጊነቱ የሰጠውን ፈቃድ ይሰርዛል፤ ጥፋቱን የፈፀሙትን ሰዎች በህግ እንዲጠየቁ ያደርጋል፤

24. የኢንቨስትመንት ፈቃድ የተሰጣቸውን ባለሀብቶች የሚያቀርቡት የማበረታቻ ጥያቄዎች የህጉን ድንጋጌዎች አሟልተው የቀረቡ መሆናቸውን አረጋግጦ ተገቢውን ውሳኔ ይሰጣሉ፤

25. በክልሉ ውስጥ የሚገኘውን የሀብት ክምችትና የኢንቨስትመንት እድል መረጃዎችን ያሰባስባል፤ ያጠናቅራል፤ መረጃዎችን ለባለሀብቶች ያሰራጫል፤ ተጨባጭ የኢንቨስትመንት ኘርጀክቶችን ያስተዋውቃል፤

26. ኢንቨስትመንት ለማስፋፋት የሚረዳ ኤግዚቢሽኖች፣ ስብሰባዎች፣ ሥልጠናዎች፣ ሴሚናሮችና የመሳሰሉትን እንደአግባቡ በክልሉና ከክልሉ ውጭ ያካሂዳል፤

27. በክልሉ ውስጥ የሚካሄደውን የኢንቨስትመንት እንቅስቃሴ አስመልክቶ ተገቢውን የምክርና የመረጃ አገልግሎት ይሰጣል፤

28. በክልሉ ውስጥ በሀብት ክምችትና የኢንቨስትመንት አማራጭ እድል የተጠናቀሩ መረጃዎችን እንዲሁም ስለክልሉ የኢንቨስትመንት እንቅስቃሴ ሪፖርቶችን ለክልሉና አግባብ ላለው የፌዴራል መንግሥት አካላት ያስተላልፋል፤

29. በክልሉ ኢንቨስትመንትን ለማስፋፋት ከባለሀብቶች፣ በመንግሥታዊ መ/ቤቶችና ከሌሎች ኢንቨስትመንትን በተመለከተ አግባብነት ካላቸው አካላት መካከል ግንኙነት እና ትብብር እንዲኖር ያደርጋል፤ ያስተባብራል፤ ይቆጣጠራል፤

30. ከሚመለከታቸው አካላት ጋር በመተባበር በፌዴራል መንግሥት የኢንቨስትመንት ኮሚሽን በኩል ፍቃድ አግኝተው በክልሉ ውስጥ የሚንቀሳቀሱ የሀገር ውስጥም ሆነ የውጭ ሀገር ባለሀብቶችን የሥራ ተግባራት ይከታተላል፤

31. በክልሉ ውስጥ ያሉ የኢንዱስትሪ ፓርኮች ለክልሉ ኢኮኖሚያዊ ጠቀሜታ የሚወሉበትን ሁኔታ ያመቻቻል፤ ይከታተላል፤ ይቆጣጠራል፤

32. የባለሀብቶች ፎረም እንዲዘጋጅ ያደርጋል፤ ድጋፍ ይሰጣል፤ ይወያያል፤

33. የንብረት ባለቤት ይሆናል፤ በህግ መሰረት ወል ይዋዋላል፤ በራሱ ሥም ይከሰሳል፤ ይከሰሳል፤

34. ዓላማውን ለማስፈፀም የሚያስፈልጉ ሌሎች ተግባራትን ያከናውናል፡፡

አንቀጽ 20

የገንዘብና ኢኮኖሚ ልማት ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የአገሪቱ የልማት ዕቅድና ስትራቴጂ ላይ የተመሰረተና በክልል መንግስት የሚፈጸም የረዥም፣ የመካከለኛና የአጭር ጊዜ የልማት እቅድ ያዘጋጃል፤ ሲፈቀድም ተግባራዊነቱን ይከታተላል፤
2. ከሚመለከታቸው የክልሉ መንግስት አካላት ጋር በመተባበር በረዥም በመካከለኛና በአጭር ጊዜ ዕቅዶች ውስጥ የሚንፀባረቁ በክልሉ መንግስት የሚከናወኑ ፕሮጀክቶች እንዲጠኑና እንዲዘጋጁ ያደርጋል፤ ይከታተላል፤ ይገመግማል፤

3. የየሴክተሩን እቅድ አፈጻጸም እየተከታተለና እየገመገመ የተቀነባበረ ሪፖርት በየሶስት ወሩ ለክልሉ መንግስት ካቢኔ ያቀርባል፤
4. የክልሉ መንግስት አካላት የአገሪቱን የፋይናንስ ፖሊሲዎችን፣ ሕጎችን፣ ደንቦችንና መመሪያዎችን ተከትለው መሰራታቸውን ይከታተላል ይቆጣጠራል፤
5. የክልሉ መንግስት ከአገር ውስጥ ባንኮች የሚያገኘውን ብድር በክልሉ መንግስት ስም ተደራድሮ ይፈርማል፤ ብድሮችን እየተቆጣጠረ ያስተዳድራል፤
6. የክልል መንግስቱን የፋይናንስ ክንውን ይዘታና አስተዳደር የሚያስረዳ ጠቅላላ መግለጫ በየወቅቱ ለክልሉ መስተዳድር ካቢኔ ያቀርባል፤ ለዓመቱ ከተዘጋጀው በጀት ሌላ ተጨማሪ በጀት ማዘጋጀት አስፈላጊ ሆኖ ሲገኝና በተገቢው አካል ሲፈቀድ አዘጋጅቶ ያቀርባል፤
7. ስለ ክልሉ የፋይናንስ አያያዝና አጠቃቀም ጥናት እያደረገ የመፍትሄ ሃሳብ ያመነጫል፤
8. በሌላ የክልሉ መንግስት አካል የማይተዳደር ወይም ጥቅም ላይ ያልዋለ የክልሉ የመንግስት ሀብትና ንብረት ኃላፊ ሆኖ ያስተዳድራል፤
9. ከክልሉ የተለያዩ ሴክተር መስሪያ ቤቶችና የመንግስት አካላት እየተዘጋጁ የሚቀርቡ መደበኛና የካፒታል በጀት ትክክለኛነት እየመረመረ ዓመታዊ በጀት አጠቃሎ በማዘጋጀት ለክልሉ መስተዳድር ምስሪያ ቤት ያቀርባል፤ ሲፈቀድም ያስተዳድራል፤
10. የክልሉ መንግስት መስሪያ ቤቶችግዥና ንብረት አስተዳደር መመሪያ ያወጣል፤ ተግባራዊነቱንም ይቆጣጠራል፤
11. የክልሉን የተፈጥሮ ሀብት፣ ሕዝብ፣ የሳይንስና የቴክኖሎጂ ስርጭትና የአገልግሎት መረጃዎችን ይሰበስባል፤ ያጠናቅራል፤ ለሚመለከታቸው ያስተላልፋል፤
12. ለክልሉ ልማትና እድገት የሚያስፈልጉ የቅየሳ፣ የካርታና የጂኦግራፊ ጥናት ሥራዎች እንዲከናወኑ ያደርጋል፤
13. ሥነ-ሕዝብን በሚመለከት የወጡ ፖሊሲዎችና ሕጎች በክልሉ ውስጥ በአግባቡ መፈጸማቸውን ያረጋግጣል፤ ስለአፈጻጸማቸውም ስልቶችንና ስትራቴጂዎችን ይቀይራል፤ መንግስታዊና መንግስታዊ ያልሆኑ ድርጅቶችንም ሥነ-ሕዝብን ጉዳይ እንዲሳተፉ ያስተባብራል፤ ጥናቶችንና ምርምሮችን ያደርጋል፤ ተግባራዊነታቸውን ይከታተላል፤ ይቆጣጠራል፤
14. የክልሉን ሕዝብ ልማት በበላይነት ይመራል፤ ያስተባብራል፤ ይከታተላል፤ ይገመግማል ጥናቶችን ያካሂዳል ፤
15. በክልሉ ውስጥ ለመሥራት ፍላጎት ላላቸው መንግስታዊና መንግስታዊ ያልሆኑ ድርጅቶችና መንግስታዊ በጉ አድራጊ ድርጅቶች አስፈላጊውን ትብብር በማድረግና መረጃ በማቅረብ እንዲሁም የሚያቀርቡትን የልማት ዕቅድ በመመርመርና ተገቢውን ማስተካከያ በማድረግ ይዋዋላል፤ ያስተባብርል፤ ይከታተላል፤ ይቆጣጠራል፤ ይገመግማል፤ ከገቡት ውል ውጪ የሚንቀሳቀሱ ካሉ ተገቢውን የእርምጃ እርምጃ ይወስዳል፤
16. ከአገሪቱ የኢኮኖሚ ፖሊሲ አንፃር በክልሉ የግሉን ክፍለ ኢኮኖሚ ተሳትፎ እንዲበረታታ ድጋፍ ሰጭ የሆነ አመልካች እቅድ ያዘጋጃል፤
17. በክልሉ እስከ ወረዳ ድረስ የሚካሄደውን የበጀት ድልደላ ቀመር ያዘጋጃል፤ በሚመለከተው አካል ያጸድቃል፤
18. የክልሉ መንግስት የገቢ መሰብሰቢያ ደረሰኝ ያሳትማል ፣ያሰራጫል፣ይከታተላል፣ የገንዘብ ሠነዶች፣ ገንዘብና ንብረቶች ይይዛል፤ ያስተዳድራል፤ የሂሳብ የክፍያና የወስጥ አዲት ሥረዓት ይዘረጋል፤
19. የንብረት ባለቤት ይሆናል፤ ወል ይዋዋላል፤ በስሙ ይከሰሳል ይከሰሳል፤
20. የቢሮውን ዓላማዎች ለማስፈጸም የሚረዱ ሌሎች ተግባራትን ያከናውናል።

አንቀጽ 21

የሴቶች፣ ህጻናትና ወጣቶች ቢሮ

ቢሮው የሚከተሉት ሥልጣንና ተግባራት ይኖሩታል፡-

1. የሴቶች፣ የሕፃናት እና የወጣቶች መብትና ጥቅሞችን በማስከበር ዙሪያ ግንዛቤና ንቅናቄ እንዲፈጠር ያደርጋል፤
2. ሴቶችና ወጣቶች በክልሉ በኢኮኖሚ፣ በፖለቲካና በማህበራዊ እንቅስቃሴዎች ውስጥ በንቃት ለመሳተፍ የሚያስችላቸው እድሎች የተመቻቸላቸው መሆኑን ያረጋግጣል፤ ሴቶችና ወጣቶች እንደ ፍላጎታቸውና እንደ ችግሮቻቸው ተደራጅተው ለመብቶቻቸው እንዲታገሉን ችግሮቻቸውን ማስወገድ እንዲችሉ ያበረታታል፤ ሁኔታዎችንም ያመቻቻል፤
3. በክልሉ መንግስት አካላት የሚዘጋጁ ፖሊሲዎች፣ ሕጎች፣ የልማት ፕሮግራሞችና ፕሮጀክቶች የሴቶች፣ የሕፃናት እና የወጣቶች ጉዳይ እንዲያካትቱ ስልት ይነድፋል፤ ይገመግማል፤ ተገቢውን ክትትል ያደርጋል፤
4. በሴቶችና ሕፃናት ላይ የሚፈጸሙ መድሎዎችን፣ ጎጂ ልማዳዊ ድርጊቶችና ጥቃቶችን በጥናት በመለየት የሚወገዱባቸውን ሁኔታዎች ያመቻቻል፤ አፈጻጸሙን ይከታተላል፤ ግንዛቤ የማስጨበጥ ሥራ ይሰራል፤
5. በክልል ደረጃ የሴቶች የልዩ ድጋፍ መብት በአግባቡ ሥራ ላይ እንዲውል ስልት ይቀይሳል፤ አፈፃፀሙንም ይከታተላል፤

6. በዝቅተኛ የኑሮ ደረጃ ላይ የሚገኙ ሴቶችን የኑሮ ሁኔታ ለማሻሻል የሚረዱ ጥናቶችን ያካሂዳል፤ ፕሮግራሞችና ፕሮጀክቶችን በመቅረብ ተግባራዊ እንዲሆኑ ያደርጋል፤ የብድርና ቁጠባ አገልግሎት የሚያገኙበትን ሁኔታ እንዲመቻች ያደርጋል፤ አፈጻጸሙን ይከታተላል፤
7. የሴቶች እና የወጣቶች አደረጃጀቶችን አቅም ለማጎልበት የሚያስችሉ ጥናቶችን ያካሂዳል፤ ሥልጠናዎችን ይሰጣል፤ የሥልጠና አገልግሎት የሚሰጥበትን አሰራር ያመቻቻል፤ ያስተባብራል፤
8. የእናቶች የኑሮ ሁኔታ ስለሚሻሻልበትና የሕፃናት መብትና ደህንነት ስለሚጠበቅበት ሁኔታ ያጠናል፤ ከሚመለከታቸው አካላት ጋር በመተባበር ተግባራዊ ያደርጋል፤
9. በክልሉ ሴቶችንና ሕጻናትን የሚመለከቱ አገራችን የፈረመቻቸው ዓለም አቀፍ ውሎችና ስምምነቶች አፈጻጸም ይከታተላል፤ ለሚመለከታቸው አካላትም ሪፖርት ያቀርባል፤
10. ሴቶች በክልሉ የፖለቲካ፣ የኢኮኖሚና የማህበራዊ እንቅስቃሴዎች ውስጥ ተሳታፊነታቸውንና ተጠቃሚነታቸው ሊያረጋግጥ የሚያስችሉ ዕድሎችን ከሚመለከታቸው አካላት ጋር በመተባበር ያመቻቻል፤
11. በክልል ደረጃ የሴቶች፣ የሕፃናት እና የወጣቶች መብትና ጥቅም ለማስከበር የሚረዱ የፖሊሲ ሃሳቦችን ያመነጫል፤ ስልት በመቀየስ ለተግባራዊነቱም የሚመለከታቸው አካላት አስፈላጊውን ክትትልና ግምገማ ያደርጋል፤ ያስተባብራል፤
12. የሴቶችና የህፃናት ተሳትፎ ለማጎልበትና በኅብረተሰቡ ዘንድ ያለውን የተዛባ አመለካከት ለመቀየር የሚረዱ የግንዛቤና የንቅናቄ መድረክ ያመቻቻል፤
13. በአገር አቀፍና በክልል ደረጃ የወጡት የሴቶች ልዩ ድጋፍ መብት በአግባቡ በክልሉ ሥራ ላይ እንዲውሉ ስልት ይቀይሳል፤ አፈጻጸሙንም ይከታተላል፤
14. የህፃናት መብትና ደህንነት እንዲጠበቅ ይሠራል፤ የሚመለከታቸው አካላት ያስተባብራል፤
15. በክልሉ የሚንቀሳቀሱ መንግስታዊ ያልሆኑ ድርጅቶች ጋር የሴቶችና ህፃናትን በሚመለከት ጉዳዮች ዙሪያ አብሮ ይሰራል፤ ሁኔታዎችን ያመቻቻል፤ ይከታተላል፤ አፈጻጸማቸውን ይገመግማል፤
16. ሴቶች በክልሉ ውስጥ በሚሰጡ ሥልጠናዎች፣ ደረጃ ዕድገት ቅጥር የትምህርት ዕድል፣ እንዲሁም በተለያዩ የውሳኔ ሰጪ ቦታዎች ውስጥ በሚገባ መወከላቸው ይከታተላል፤ የተደራጀና የተጠናከረ መረጃ ይይዛል፤ የማስተካከያ እርምጃዎችን እንደወሰዱ ያደርጋል፤
17. በክልሉ ሕግ አውጪ፣ አስፈጻሚና ሕግ ተርጓሚው የመንግስት አካላት አደረጃጀት ውስጥ ሴቶች በውሳኔ ሰጪ ቦታዎች ላይ በሚገባ መወከላቸውን ያረጋግጣል፤ ይከታተላል፤
18. በአስቸጋሪ የኑሮ ሁኔታ ውስጥ የሚገኙትን ሴቶችና ህፃናት ሁኔታ ለማሻሻል የሚረዱ ጥናቶችን ያጠናል ወይም ያሰጠናል፤ ፕሮግራሞችንና ፕሮጀክቶችን በመቅረጽ ፈንድ ያፈላልጋል፤ ተግባራዊ እንዲሆን ያደርጋል፤
19. እያንዳንዱ ሴክተር መስሪያ ቤት እቅድና ሪፖርት ሥርዓተ-ጾታ ያገናዘበ መሆኑን ይገመግማል ወይም ያስገመግማል አስፈላጊ ሆኖ ሲገኝ የማስተካከል እርምጃ እንዲወሰድ ያደርጋል፤
20. የሴቶችን፣ የህፃናትንና የወጣቶችን ሁኔታ የሚያመለክቱ ዝርዝር መረጃዎችን ይሰበስባል ያደራጃል፤ ይተነትናል በሚመለከታቸው ሁሉ እንዲታወቁ ያደርጋል፤
21. የተደራጁ ሴቶችና ወጣቶች ተገቢውን የቴክኒክ፣ የማቴሪያልና የፋይናንስ ድጋፎች እንዲያገኙ ያደርጋል፤ አፈጻጸሙን ይከታተላል፤
22. የሴቶች፣ የህፃናትና ወጣቶች በሚመለከቱ ጉዳዮች የተለያዩ አካላት የሚያደርጓቸውን እንቅስቃሴዎች ያስተባብራል፤
23. በገጠር እና በከተማ ለሥራ አጥነት የተጋለጡ ሴቶችና ወጣቶች በአማራጭ የሥራ መስኮች የሚሰማሩበትን ሁኔታ ያመቻቻል፤ ሴቶችና ወጣቶችን በላቀ ደረጃ ተሳታፊና ተጠቃሚ የሚያደርጉ ጥናትና ምርምሮችን በማከናወን የማስፈጸሚያ ስትራቴጂዎችንና ማዕቀፎችን ይቀርባል፤ የአሰራር ሥርዓቶችን ይዘረጋል፤
24. በክልሉ የመንግስት አካላት የሚዘጋጁ ፖሊሲዎች፣ ህጎች፣ የልማት ፕሮግራሞችና ፕሮጀክቶች የወጣቶች ጉዳይ እንዲካተቱ ስልት ይነድፋል፤ ይገመግማል፤ ተገቢውን ክትትል ያደርጋል፤
25. ወጣቶች በመልካም ሥነ-ምግባር እንዲታነፁ ሁኔታዎችን ያመቻቻል፤ የወጣቶች ስብዕና መገንቢያ ማዕከላትን እንዲገነቡ ያስተባብራል፤ ያስፋፋል፤
26. የወጣቶች የበጎ ፈቃድ አገልግሎት ተግባር በማሳደግ የበላይነት አድራጎት ተግባር የክልሉ ባህል እንዲሆን ይሰራል፤ ያስተባብራል፤
27. የንብረት ባለቤት ይሆናል፤ ወል ይዋዋላል፤ በስሙ ይከሰሳል ይከሰሳል፤
28. የቢሮውን ዓላማዎች ለማስፈጸም የሚረዱ ሌሎችተግባራትን ያከናውናል።

የውሃ፣ መስኖና ኢነርጂ ሀብት ልማት ቢሮ

ቢሮው የሚከተሉት ሥልጣንና ተግባራት ይኖሩታል፡-

1. ስለ ውሃ ሀብት ጥበቃና አጠቃቀም የወጡ ፖሊሲዎችና ስትራቴጂዎችን በመከተል የክልሉን ነባራዊ ሁኔታ ያገናዘቡ የማሲፈጸሚያ ህጎችን ያመነጫል፤ ለተግባራዊነታቸው ይሰራል፤ መከበራቸውን ያረጋግጣል፤
2. በክልሉ ውስጥ ሚገኙ ሽለቆዎችን፣ የተፈጥሮ ሀብቶችን ክምችትና ስርጭቶችን ያጠናል፤ መረጃዎችን ይሰበስባል፤ ይመዘግባል፤ ከሌሎች አካላት ጋር በመተባበር በሚካሄዱ ጥናቶች ይሳተፋል፤ በስራ ላይ ዕንዲውሉ የደርጋል፤
3. የክልሉ ውሃ ሀብት በልዩ ልዩ የግልጋሎት አይነቶች ሚዛናዊ በሆነ መንገድ መከፋፈሉንና ጥቅም ላይ መዋሉን ያረጋግጣል፤ ይቆጣጠራል፤
4. የክልሉን የውሃ ሀብት በሚመለከት ማንኛውንም የውሃ ሥራዎች ለመስራትና በጥቅም ላይ ለማዋል ፍቃድ ይሰጠዋል፤ ከፍተኛ ደረጃ የውሃ ሥራ ፈቃዶችን በሚኒስቴር መስሪያ ቤት እንዲሰጡ ያመቻቻል፤ ይቆጣጠራል፤
5. የክልሉን የውሃ ክፍያ ታሪፍ በተመለከተ ጥናቶች ያካሂዳል፤ ሲፀድቅም ተግባራዊነቱን ይከታተላል፤ ያቆጣጠራል፤
6. ለልዩ ልዩ ግልጋሎቶች ለሚውል ውሃ የጥራት ደረጃ ይወስናል፤ በተወሰነውም የጥራት ደረጃ መሰረት ፍሳሾች የተወሰነውን የጤናማነት ደረጃ በክልሉ ውስጥ በሥራ ላይ መዋሉን የከታተላል ይቆጣጠራል፤
7. ከማዕከል የሚኒስቴር መስሪያ ቤት ጋር በመወያየት የውሃ ሀብት አጠቃቀምን ይወስናል፤ ከክልሉ ተጨባጭ ሁኔታ ጋር በማዛመድ በሥራ ይተገብራል፤
8. በክልሉ በውሃ ሥራ ላይ የሚንቀሳቀሱ መንግሥታዊና መንግሥታዊ ያልሆኑ ድርጅቶችን ይተባበራል፤ የሥራ አፈጻጸማቸውን ይከታተላል፤ ይቆጣጠራል፤
9. የሜትሮሎጂና የኃይድሮ ጂኦሎጂ መረጃዎችን በመሰብሰብ ረገድ ከሚመለከታቸው አካላት ጋር አስፈላጊውን ትብብር ያደርጋል፤ መረጃዎችን ለቀጣይ ጥናት ያደራጃል፤
10. የውሃ ሀብት ልማት ጥናቶችን ያካሂዳል፤ ዲዛይኖችን ይሠራል፤ መረጃዎችን ይሰበስባል ያደራጃል፤ በሥራ ላይ እንዲውሉ ያደርጋል፤
11. ንፁህ የመጠጥ ውሃ በክልሉ ከተሞችና የገጠር ሕብረተሰብ የሚዳረስበትን ሁኔታ ያመቻቻል፤ ይከታተላል፤ ይቆጣጠራል፤ አቅም በፈቀደ መጠን ለቤት እንስሳት የመጠጥ ውሃ አቅርቦትን ያመቻቻል፤
12. የክልሉ ሕብረተሰብና ባለሀብቶች በውሃ ሥራዎች ላይ እንዲሳተፉ ያበረታታል፤ ተገቢውን የሙያና የቴክኒክ እገዛ ያደርጋል፤ በክልል ደረጃ የሚሠሩ የውሃ ሥራዎች ፈቃድ እንዲያገኙ ያደርጋል፤
13. የመጠጥ ውሃ ተቋሞችን የእንክብካቤ መጠን ይከታተላል፤ ይቆጣጠራል፤ በውሃ ልገሳቸው አቅም ላይ ጥናት ያካሂዳል፤ በጥናቱ ውጤት ላይ የተመሰረተ መፍትሔ ይሰጣል፤
14. በሴክተሩ ለሚሠሩ ተቋማትና ባለሙያዎች የአቅም ግንባታ ሥራዎችን ያከናውናል፤
15. በሴክተሩ ለወረዳዎች፣ ለዞኖችና በውሃ ሥራ ላይ ለተሠማሩ አካላት የቴክኒክ ድጋፍ ያደርጋል፤ ይከታተላል፤ ይቆጣጠራል፤
16. ለኢነርጂ አጠቃቀም የወጡ ፖሊሲዎችና ስትራቴጂዎች በመከተል የክልሉን ነባራዊ ሁኔታ ያገናዘቡ ሕጎችን ያመነጫል፤ ያወጣል፤ የወጡትንም በክልሉ ውስጥ መከበራቸውን ያረጋግጣል፤
17. በክልሉ የሚገኙ ለመስኖ ልማት ሊውሉ የሚችሉ ማንኛውም እምቅ የውሃ ሀብት ያጠናል፤ ለመስኖ ልማት እንዲውሉ ያደርጋል፤
18. በክልሉ የሚገኙ ማንኛውንም የውሃ ሀብት ያስተዳድራል፤ ለልማት እንዲውሉ ያደርጋል፤ ይቆጣጠራል፤
19. ውሃ ነክ ጉዳዮች የማማከር፣ የውሃ ሥራ ፈቃድና ሙያዊ ማረጋገጫ የምስክር ወረቀት ይሠጣል፤
20. በክልሉ ውስጥ ለሚካሄዱ የውሃ ሥራዎች የቁፋሮ ደረጃዎች ያወጣል፤ አስፈላጊውን ድጋፍ ይሰጣል፤ ሥራውም ከክልሉ ተጨባጭ ሁኔታ ጋር የወጡ ሕጎችን የተከተለ ስለመሆኑ ይከታተላል፤ ይቆጣጠራል፤
21. በክልሉ ውስጥ የኤሌክትሪክ ኃይል አቅርቦት ለማዳረስ በነዳጅ ኃይል የሚሠሩ አነስተኛ የውሃ ኃይል ማምንጫ ጣቢያዎች ስለሚቃቋሙበት ሁኔታ ያጠናል፤ ስፈቀድም በሥራ ላይ እንዲውል ያደርጋል፤ አነስተኛ የኤሌክትሪክ ኃይልና ታዳሽ ኃይሎች የማመንጨትና የማሰራጨት ፈቃድ ይሰጣል፤ ይቆጣጠራል፤
22. አግባብ ካላቸው አካላት ጋር በመተባበር በክልሉ የሚያስፈልገውን ጋዝ፣ ነዳጅና የነዳጅ ውጤቶች የሚያቀርቡበት ሁኔታ ያመቻቻል፤ የተወሰነ ኢነርጂ መጠባበቂያ ክምችት እንዲኖር መደረጉን ያረጋግጣል፤
23. የንብረት ባለቤት ይሆናል፤ ወል ይዋዋላል፤ በስሙ ይከሰላል ይከሰሳል፤
24. የቢሮውን አላማዎች ለማስፈጸም የሚረዱ ሌሎች ተግባራትን ያከናውናል።

አንቀጽ 23
የጤና ጥበቃ ቢሮ

የሚከተሉት ሥልጣንና ተግባራት ይኖሩታል፡-

1. የአገሪቱን የጤና ፖሊሲ መሰረት በማድረግ የክልሉ ህዝብ ጤና የሚጠበቅበትን ዕቅድና ፕሮግራም፣ ያዘጋጃል ሲፈቀድም በሥራ ላይ ያውላል፤
2. ስለህዝቡ ጤና አጠባበቅ የሚወጡ ህጎች ደንቦችና መመሪያዎች በክልሉ ውስጥ መከበራቸውን ያረጋግጣል፤ ደንቦችና መመሪያዎች ያዘጋጃል፤ ተግባራዊነታቸውን ይከታተላል፤
3. በክልሉ ውስጥ በሚቋቋሙ ሆስፒታሎች፣ ጤና ጣቢያዎችና ጤና ኬላዎች የምርምር የማሰልጠኛ ተቋሞችን ያደራጃል ያስተዳድራል፤
4. በሀገር ውስጥ ድርጅቶችና ባለሀብቶች ለማቋቋም የጤና ጣቢያዎች፣ የክሊኒኮች የላቦራቶሪዎችና የፋርማሲዎች ፈቃድ ይሰጣል በአገር አቀፍ ደረጃ የወጣውን ደረጃ ጠብቀው መሥራታቸውን ይቆጣጠራል፤
5. በክልሉ ውስጥ በህዝብ ጤና አገልግሎት ሥራ ላይ የተሰማሩ ባለሙያዎች የተወሰነውን ደረጃ ማሟላታቸውን ያረጋግጣል፤ ይቆጣጠራል፤
6. ፍቱንነታቸውን የተረጋገጠ የባህል መድኃኒቶችን የህክምና ዘዴዎች ከዘመናዊ ህክምና ጋር ተዋህደው ሥራ ላይ እንዲውሉ ያደርጋል፤ የምዝገባ ደንብና ስርዓት እንዲኖራቸው ያደርጋል፤
7. ተላላፊ በሽታዎችን ለመከላከልና ለማጥፋት ክትባቶች እንዲሰጡና ሌሎች ተገቢ እርምጃዎች እንዲወሰዱ ያደርጋል፤
8. የህዝቡን ጤና ለመጠበቅ በሚደረግ የኪራንቲን ቁጥጥር ይሳተፋል፤ በጠረፍ አካባቢ እንዲቋቋሙ ይከታተላል፤ ያስፈጽማል፤
9. የምግቦችንና መጠጦችን ለጤና ተስማሚነት ያረጋግጣል፤ የአገልግሎት ሰጭ ተቋሞችን የንፅህና አያያዝ ይቆጣጠራል፤
10. የጤና ፖሊሲውን መሰረት አድርጎ ሕዝቡ በበሽታ መከላከል ላይ በስፋት የሚሳተፉበትን፣ ተላላፊ በሽታዎችን ለመከላከልና ለማጥፋት የሚያስችሉ ስልቶችን ይቀይሳል፤
11. ስለሥራው አፈጻጸም ወቅታዊ መረጃዎችን እያዘጋጀ ለክልሉ መስተዳድርና ለጤና ጥበቃ ሚኒስቴር ያቀርባል፤
12. በክልል ውስጥ የጤና አገልግሎት እንዲስፋፋ ያደርጋል፤
13. በጤና ዘርፍ በሁሉም ደረጃዎች ለሚገኙ የጤና ሠራተኞች አስተዳዳሪዎችና ድጋፍ ሰጪ ኃይሎች ከጤና አገልግሎቱ ዓላማዎች አቅጣጫ ተገቢና ተከታታይ ሥልጠና ይሰጣል፤
14. በጤና አገልግሎት ሥርዓት በሁሉም ደረጃዎች የሚያስፈልጉና ደረጃቸውን የጠበቁ መድኃኒቶችና መሣሪያዎች አቅርቦት በየጊዜው ያሻሽላል፤
15. መድኃኒቶችን፣ የክትባት መገልገያዎችን፣ የክህምና ቁሳቁሶችን፣ መሣሪያዎችን በየአይነታቸውና እንደ አስፈላጊነታቸው ለጤና ተቋማት አቅርቦት ያሳድራል። የሕክምና መገልገያ መሣሪያዎች መለዋወጫ አቅርቦት ጥገናና እንክብካቤ አገልግሎቶች እንዲስፋፋ ያደርጋል፤
16. በዋና ዋና የጤና ችግሮችና የጤና አገልግሎት ሥርዓቶች ተግባራዊ ምርምር ያስፋፋል፤
17. የተለመዱ የሕፃናት በሽታዎችን በተለይ የተቅማጥ የመተንፈሻ አካላት ተላላፊ በሽታዎችን ለመቆጣጠር ባሉት የጤና መገልገያዎች በወቅቱ መጠቀምና የወጣቶች ልዩ የጤና ችግሮች ከዕድሜያቸው ጋር የተያያዙ የጤና ፍላጎቶች ላይ ትኩረት ማድረግ፤
18. አግባብ ያለው የሥራ ፈቃድ በመስጠት የግል የሕክምና ድርጅቶች እንዲስፋፋ ያደርጋል፤
19. በክልሉ ኤች.አይ.ቪ/ኤድስን ለመከላከልና ለመቆጣጠር የሚንቀሳቀሱ መንግሥታዊና መንግሥታዊ ያልሆኑ ድርጅቶችን፣ ህዝባዊና ኃይማኖታዊ ድርጅቶችን እንቅስቃሴ ያስተባብራል ግንኙነት ያደርጋል፤
20. የፖሊሲ ማስፈጸሚያ ስትራቴጂክ ኻላን፣ እንዲሁም የሥራ ኻሮግራም ያዘጋጃል፤ ሲፀድቁም በሥራ ላይ ያውላል፤
21. መንግሥታዊና መንግሥታዊ ካልሆኑ ለጋሽ ድርጅቶች ጋር ግንኙነት በመፍጠር ገንዘብና የተለያዩ ዕርዳታዎችን ያሰባስባል፤
22. በክልሉ የሚከናወኑ የኤች.አይ.ቪ/ኤድስና የአባላዘር በሽታዎችን ቁጥጥር ሪፖርት ያጠናክራል፤ በአግባቡ ተንትኖ ለሚመለከታቸው አካላት ያሰራጫል፤
23. በክልሉ ውስጥ ኤች.አይ.ቪ/ኤድስን በተመለከተ የሚደረጉ ጥናቶችን ያበረታታል፤ የተገኙትን ውጤቶችም ከፖሊሲው አኳያ ጥቅም ላይ የሚውሉበትን ሁኔታ ያመቻቻል፤
24. ኤች.አይ.ቪ/ኤድስን አስመልክቶ የጤና አጠባበቅ ትምህርት በሕብረተሰቡ በስፋትና በጥራት የሚዳረስበትን መንገድ ይቀይሳል፤ የትምህርት መርጃ መሣሪያዎችን ያዘጋጃል፤ ያሰራጫል፤ በቅንጅት ተግባራዊ ያደርጋል፤
25. ዓላማውን ለማስፈጸም የሚረዱ ሌሎች ተግባራትን ያከናውናል፤

አንቀጽ 24
የትምህርት ቢሮ

ቢሮው የሚከተሉት ሥልጣንና ተግባራት ይኖሩታል፡-

1. በአገሪቱ የትምህርት ፖሊሲ መሰረት የክልሉን የትምህርት ዕቅድና ፕሮግራም ያዘጋጃል፤ ሲፈቀድም በሥራ ላይ ያውላል፤
2. በክልሉ ለትምህርት የደረሱ ሁሉ የመማር ዕድል የሚያገኙበትን ስልት ይቀይሳል፤ መሠረታዊ ትምህርትን ለሁሉም እንዲዳረስ ያደርጋል፤
3. የክልሉ የትምህርትጥራት በአገር አቀፍ ደረጃ የተወሰነለትን ስታንደርድ የጠበቀ መሆኑን ያረጋግጣል፤
4. የአገሪቱን የትምህርት ፖሊሲና ስታንደርድ ተከትሎና የክልሉንና የአካባቢውን ሁኔታዎች በማገናኘብ የክልሉን አንደኛ ደረጃ ሥርዓተ ትምህርት ያዘጋጃል፤ ይተገብራል፤ እንዲሁም በትምህርት ሚኒስቴር የሚዘጋጀውን የሁለተኛ ደረጃ ሥርዓተ ትምህርት ሥራ ላይ ያውላል፤
5. በደረጃው ለማስተማር ብቁ የሚያደርጉ መመዘኛዎች መሟላታቸውን ያረጋግጣል፤ መምህራንንና የትምህርት ባለሙያዎችን ያሠለጥናል፤ እንዲሰለጥኑም ያደርጋል፤
6. የመጀመሪያ ትምህርትን በነባር ብሔረሰቦች አፍ መፍቻ ቋንቋ ለመስጠት ሥርዓተ ትምህርት ያዘጋጃል፤ ይተገብራል፤
7. በአገር አቀፍ ደረጃ ተዘጋጅተው ለክልሉ ትምህርት ቤቶች የሚሰጡ ፈተናዎችን ተከታትሎ ያስፈጽማል፤ በክልል ደረጃ ተዘጋጅተው የሚሰጡትን ፈተናዎችን ያዘጋጃል፤ የምስክር ወረቀቶችን ብቃት ያረጋግጣል፤
8. ለትምህርት አስፈላጊ የሆኑ የመማሪያና ማስተማሪያ መፃሕፍትና ሌሎች ድጋፍ ሰጭ ማጣቀሻ መጽሐፍት እንዲሁም ሌሎች የትምህርት መሳሪያዎች እንዲሟሉ ያደርጋል፤
9. በክልሉ የሚገኙትን የትምህርት ተቋማትን የሥራ አፈጻጸም ይገመግማል፤ ይከታተላል፤ እገዛ ይሰጣል፤
10. በክልሉ የትምህርት ተቋማትን ግንባታ ያካሂዳል፤ ያደራጃል፤ ደህንነታቸውን ይከታተላል፤
11. የክልሉን የአንደኛ ደረጃ ትምህርት ቤቶች፣ የሁለተኛ ደረጃ ትምህርት ቤቶችና ኮሌጆችን ያደራጃል፤ ያስተዳድራል፤
12. በድርጅቶችና ባለሀብቶች ለሚቋቋሙ እስከ ኮሌጅ ደረጃ ላሉ የትምህርት ተቋማት ፈቃድ ይሰጣል፤ የብቃት ደረጃ ያረጋግጣል፤ ይቆጣጠራል፤
13. ለትምህርት ፕሮግራም ማስፈጸሚያ የሚሆኑ ፕሮጀክቶችን ያዘጋጃል፤ ሲፈቀድም በሥራ ላይ ያውላል፤
14. ለክልሉ ነባር ብሔረሰቦች፣ ለሴቶች፣ ለህፃናት፣ ልዩ ፍልጎት ትምህርት ለሚሹና ለጎልማሶች ለሚሰጡ የትምህርት አገልግሎቶች ልዩ ድጋፍ ይሰጣል፤
15. የክልሉ ትምህርት ፕሮግራም በኢንፎርሜሽን ኮሙኒኬሽን ቴክኖሎጂ እንዲደገፍ ያደርጋል፤
16. የትምህርቱን ሥራ ማሻሻል የሚያስችሉ ጥናቶችን ያካሂዳል፤ በአገር አቀፍ ደረጃ ለሚካሄዱ ጥናቶች አስፈላጊውን ድጋፍ ይሰጣል፤
17. የትምህርት መረጃዎችን ያሰባስባል፤ ያጠናቅቅል፤ ለሚመለከታቸው ያስተላልፋል፤
18. ለትምህርት ሥራ አስፈላጊ ድጋፍ ለማግኘት እንዲቻል ኅብረተሰቡንና መያዶችን ሊያሳትፍ የሚችል ስልት ይቀይሳል፤ ያስተባብራል፤
19. ከትምህርት ሥራ ጋር ተያያዥነት ባላቸው ጉዳዮች ከባለድርሻ አካላት ጋር በመቀናጀት አብሮ ይሠራል፤
20. የንብረት ባለቤት ይሆናል፤ ወል ይዋዋላል፤ በስሙ ይከሰላል ይከሰሳል፤
21. ዓላማውን ለማስፈጸም የሚረዱ ሌሎች ተግባራትን ያከናውናል፡፡

አንቀጽ 25
የገቢዎች ባለስልጣን

መስሪያ ቤቱ የሚከተሉት ሥልጣንና ተግባራት ተሰጥቶታል፡-

1. በክልሉ ውስጥ የታክስ ሕጎችን ደንቦችንና መመሪያዎችን ያስከብራል፤ ያስፈጽማል፤
2. በሕግ ተለይተው በክልሉ መንግስት እንዲሰበሰቡ የተመደቡትንና ከፌዴራሉ መንግስት በሚሰጠው ውክልና መሠረት በክልሉ መንግስት እውቅና የፌዴራልንና የጋራ ገቢዎችን ይወስናል፤ ይሰበስባል፤
3. በክልሉ ኢኮኖሚያዊ እንቅስቃሴ ላይ ተመሥርቶ ጥናቶችን በማካሄድ የክልሉን የገቢ መሠረት ያሰፋል፤ በታክስ አስተዳደሩ

የሚከሰቱ ችግሮችን በማጥናት እንዲፈቱ ያደርጋል፤

4. በክልሉ ውስጥ በመካሄድ ላይ ያለውን የታክስ ሥርዓት ማሻሻያ ፕሮግራም አፈፃፀም በባለቤትነት ይመራል፤ ያስተባብራል፤
5. የታክስ ሕጎችን ለማስፈፀም የሚያስፈልጉትንና በማናቸውም ሰው እጅ የሚገኙ እና ከወንጀል ሕግ ጋር የማይገናኙ ሰነዶችን ይመረምራል፤
6. ታክስ ከፋዩ ኅብረተሰብ ታክስ በፈቃደኝነት የመክፈል ባህልን እንዲያዳብርና መብትና ግዴታውን ጠንቅቆ እንዲረዳ በተለያዩ የግንዛቤ ማስጨበጫ መድረኮች ትምህርት እንዲሰጥ ያደርጋል፤ የታክስ አስተዳደር ብቃት ያላቸውን ባለሙያዎች ለማፍራት የሚያስችለውን የሥልጠናና የሙያ ማሻሻያ ስልቶች ይዘረጋል፤
7. በክልሉ ውስጥ ዘመናዊ የታክስ አወሳሰንና አሰባሰብ ሥርዓት በመዘርጋት ተግባራዊ ያደርጋል፤ በመስኩ የግልፅነትና የተጠያቂነት መርሆዎችን መሠረት በማድረግ ፍትሐዊ፣ ቀልጣፋና ጥራት ያለው አገልግልት ይሰጣል፤ ታክስ ነክ መብቶች በአግባቡ እንዲፈፀሙ ያደርጋል፤
8. በክልሉ ውስጥ ለሚገኙት ታዳጊ ከተሞች እና ማዘጋጃ ቤቶች ለሚሰበሰቧቸው ገቢዎች ባለስልጣኑ ሁሉ አቀፍ የሙያ ድጋፍ እና የተሟላ አቅም እንዲኖራቸው የአሰራር ስልጠና፣ ክትትልና ድጋፍ ይሰጣል፤
9. ለታክስ አወሳሰን የሚያስፈልጉትን መረጃዎች ያሰባስባል፤ ያጠናክራል፤ እነዚህን በመጠቀም ታክስ ይወስናል፤ ይሰበስባል፤ የታክስ ሕጎችን፣ ደንቦችንና መመሪያዎችን ማውጣትና ማሻሻል ሲያስፈልግ ጥናቶችን ያካሂዳል፤ ለክልሉ መንግስት አቅርቦ ያስወስናል፤
10. ለታክስ ከፋዩ አማራጭ የታክስ መክፈያ ተቋማትን ያመቻቻል፤
11. የመሥሪያ ቤቱን የአጭር፣ የመካከለኛና የረጅም ጊዜ እቅድና በጀት አዘጋጅቶ ያቀርባል ሲፈቀድለትም ተግባራዊ ያደርጋል፤ የስራ እንቅስቃሴዎቹን በሚመለከት ለሚመለከታቸው አካላት ሪፖርቶችን ያቀርባል፤
12. ይህን አዋጅ ተግባራዊ ለማድረግ በክልሉ መስተዳደር ምክረር ቤት ጸድቆ በሚወጣ ልዩ የባለስልጣኑ የሠራተኞች መተዳደሪያ ደንብ መሠረት ሠራተኞችን ይቀጥራል፤ ያስተዳድራል፤ ያሰናብታል፤
13. ባለስልጣኑ በክልሉ መንግሥትና በወረዳ/ከተማ አስተዳደር ስልጣን ሥር የሚወድቁትንና የጋራ የግብር እና ታክስ መሠረቶችን አይነትና ብዛት ይለያል፤ በእነዚህ አካላት መካከል የሚከፋፈልበትን ቀመር ያዘጋጃል፤ ለክልሉ መንግሥት አቅርቦ ያስወስናል፤
14. የንብረት ባለቤት ይሆናል፤ ውል ይዋዋላል፤ በሥሙ ይከሰላል፤ ይከሰሳል፤
15. ዓላማዎችን ለማስፈጸም የሚረዱሌሎች በህግ የተፈቀደ ተግባራትን ያከናውናል።

አንቀጽ 26

የክልሉ ጠቅላይ ዐቃቤ ህግ

የክልሉ ጠቅላይ ዐቃቤ ህግ አንዱ የአስፈጻሚ አካል ሆኖ ሌሎች አፈጻጸሞች ራሱን ችሎ በተቋቋመው አዋጅ ቁጥር 161/2011 ዓ.ም መሰረት ተፈጻሚ ይሆናል።

ክፍል አምስት

የአስፈጻሚ አካላት መሥሪያ ቤቶች መዋቅር እና ኃላፊዎች

አንቀጽ 27

የአስፈጻሚ አካላት መሥሪያ ቤቶች በየደረጃው የሚቋቋሙ ስለመሆኑ

1. በዚህ አዋጅ አንቀጽ 3 መሠረት የተቋቋሙ አስፈጻሚ አካላት መሥሪያ ቤቶች እንደሁኔታው በዞን፣ በልዩ ወረዳ፣ በወረዳ፣ በከተማ አስተዳደር ደረጃ ተሻሽለው እንደገና ሊቋቋሙ ይችላሉ፤ ዝርዝሩ በመስተዳድር ምክር ቤቱ ይወሰናል፤
2. የአስተዳደር ምክር ቤት አባል የሆኑ በየአስተዳደር እርከኑ የሚገኙ የአስፈጻሚ አካላት መሥሪያ ቤቶች ተጠሪነት ለዋና አስተዳዳሪውና ለአስተዳደር ምክር ቤቱ እንዲሁም በየደረጃው ላሉ የአስፈጻሚ አካላት መስሪያ ቤቶች ይሆናል፤
3. ለአስፈጻሚ የመንግስት መሥሪያ ቤቶች የተሰጠው ሥልጣንና ተግባር በየአስተዳደር እርከን ላሉት መስሪያ ቤቶች እንደ አስፈላጊነቱ ተፈጻሚ ይሆናል፤
4. እያንዳንዱ የአስፈጻሚ አካላት መሥሪያ ቤቶች ኃላፊና እንደአስፈላጊነቱ ምክትል ኃላፊዎች፣ እንዲሁም የሥራ ሂደት ባለቤቶች እና ሠራተኞች ይኖሩታል፤
5. ተቀራራቢ ተግባር ያላቸው የአስፈጻሚ አካላት መሥሪያ ቤቶች አንድ የድጋፍ ሰጪ ማዕከል በጋራ ሊጠቀሙ ይችላሉ፤
6. በየደረጃው ያሉ አስፈጻሚ መሥሪያ ቤቶች በየአስተዳደር እርከኑ እንደ አስፈላጊነቱ ተቀናጅተው ወይም ተጣምረው ሊደራጁ ይችላሉ፤

ክፍል ስድስት

ልዩ ልዩ ድንጋጌዎች

አንቀጽ 28

አስፈጻሚ አካላትን እንደገና ስለማደራጀት

የመስተዳድር ምክር ቤት አስፈላጊ ሆኖ ሲያገኘው ደንብ ማውጣት፣ ማንኛውም አስፈጻሚ አካል እንዲታጠቁ ወይም ከሌላ አስፈጻሚ አካል ጋር እንዲዋሃድ ወይም እንዲከፋፈል ወይም ተጠሪነቱ ወይም ሥልጣንና ተግባሩ እንዲለወጥ ወይም አዲስ አስፈጻሚ አካል እንዲቋቋም በማድረግ የክልሉን መንግሥት አስፈጻሚ አካላት መስሪያ ቤቶችን የማደራጀት ሥልጣን በዚህ አዋጅ ተሰጥቶታል።

አንቀጽ 29

የተሻሻሉና ተፈጻሚነት የሌላቸው ሕጎች

1. በቤኒሻንጉል ጉሙዝ ክልላዊ መንግስት ሥልጣንና ተግባር መወሰኛ አዋጅ ቁጥር 160/2011 ዓ.ም በዚህ አዋጅ ተሸሯል፤
2. ከዚህ አዋጅ ጋር የሚቃረን ማንኛውም አዋጅ፣ ደንብ፣ መመሪያ ወይም አሠራር በዚህ አዋጅ በተሸፈኑ ጉዳዮች ላይ ተፈጻሚነት አይኖረውም።

አንቀጽ 30

መብትና ግዴታዎችን ስለማስተላለፍ

1. በቀድሞ የክልሉ የግብርናና ተፈጥሮ ኃብት ልማት ቢሮ በደን ዘርፍ ስር ያሉው የመቆጣጠር ፣ ፖሊሲና ስትራቴጂዎችን የመንደፍ፣ በዘርፉ ፍቃድ የመስጠት-ስልጣንና ተግባራት በዚህ አዋጅ የአካባቢ እና የደን ሀብት ጥበቃ ጽፈት ቤት ተብሎ በደንብ ለሚቋቋም አካል ተላልፏል፤
2. በቀድሞው የአካባቢ ጥበቃ፣ መሬት አስተዳደርና ኢንቨስትመንት ቢሮ ስር የነበረው የአካባቢ ጥበቃ ዘርፍን የሚመለከቱ መብትና በዚህ አዋጅ የአካባቢ እና የደን ሀብት ጥበቃ ጽፈት ቤት ተብሎ በደንብ ለሚቋቋም አካል ተላልፏል፤
3. በቀድሞው የመንገድና ትራንስፖርት ቢሮ፣ ስር የነበረው የመንገድ ግንባታ የዲዛይንና የቁጥጥር ስራዎች ተግባርና ኃላፊነቶች በዚህ አዋጅ የግንባታ ዲዛይንና የቁጥጥር እንተርፕሬይዝ ተብሎ በደንብ ለሚቋቋም አካል ተላልፏል፤
4. በቀድሞው ከተማ ልማትና ኮንስትራክሽን ቢሮ ስር የነበረው የግንባታ ዲዛይንና የቁጥጥር ስራዎች ተግባርና ኃላፊነቶች በዚህ አዋጅ የግንባታ ዲዛይንና የቁጥጥር እንተርፕሬይዝ ተብሎ በደንብ ለሚቋቋም አካል ተላልፏል፤
5. በቀድሞው ትምህርት ቢሮ ስር የነበረው የቴክኒክና ሙያ፣ ትምህርትና ስልጠና የስራ ዘርፍ ተግባርና ኃላፊነቶች የክልሉ ቴክኒክ ሙያና የስራ እድል ፈጠራ ኤጀንሲ ተብሎ በደንብ ለሚቋቋም አካል ተላልፏል።

አንቀጽ 31

የመሸጋገሪያ ድንጋጌዎች

1. በመስተዳድር ምክር ቤት የወጡ ደንቦች፣ በክልሉ መንገድ ጥገና ጽህፈት እና በአስፈጻሚ አካላት ሥልጣንና ተግባር መወሰኛ አዋጅ ቁጥር 160/2011 ዓ.ም መሰረት የወጡ ሥልጣንና ተግባር ለማስፈፀም አግባብነት ያላቸው ደንቦች፣ መመሪያዎች እና ማኑዋሎች በሌሎች ደንቦች፣ መመሪያዎች ወይም ማኑዋሎች እስከሚተኩ ድረስ ተፈጻሚነታቸው ይቀጥላል፤
2. በዚህ አዋጅ መሰረት ከአንድኛው ተቋም ወደ ሌላኛው ተቋም ተግባርና ኃላፊነት የተጠቃለለው የመንግስት ተቋማት-በዘርፉ የሚሰሩ ሥራተኞች በተጠቃለለው ተቋም ውስጥ በዚህ አዋጅ መሰረት ሠራተኞች ሆነው ሥራቸውን ይቀጥላሉ።
3. ከላይ በንኡስ አንቀጽ ቁጥር 1 እና 2 የተደነገገው እንደተጠበቀ ሆኖ በቀደም የመንገድና ትራንስፖርት ቢሮ እንዲሁም የከተማ ልማትና ኮንስትራክሽን ቢሮ ሥር የነበሩት የግንባታ ዲዛይንና የቁጥጥር ባለሙያዎች በሚመለከት የሚቋቋመው የግንባታ ዲዛይንና የቁጥጥር ኢንተርፕሬይዝ አትራፊ የመንግስት ልማት ተቋም በመሆኑ የባለሙያው መጠቃለልና ደመወዝ በሚመለከት የመስተዳድር ምክር ቤት በደንብ ሊወሰን ይችላል።

አንቀጽ 32

ደንብና መመሪያ የማውጣት ሥልጣን

1. ይህን አዋጅ ለማስፈፀም የሚረዱ ደንቦችን መስተዳድር ምክር ቤት ሊያወጣ ይችላል፤

2. ይህን አዋጅና አዋጁን ለማስፈጸም የሚወጡ ደንቦችን ለማስፈጸም የሚረዱ መመሪያዎችን የመስተዳድር ምክር ቤት አባል የሆኑ የአስፈጻሚ አካላት መስሪያ ቤቶች ሊያወጡ ይችላሉ።

አንቀጽ 33

አዋጁ ተፈጻሚ የሚሆንበት ጊዜ

ይህ አዋጅ በክልል ምክር ቤት ከፀደቀበት ሐምሌ 19/2012 ዓ.ም ጀምሮ የፀና ይሆናል።

አሰላ ሐምሌ 19/2012 ዓ.ም

አሻድሊ ሀሰን አልአጅብ

የቤኒሻንጉል ጉሙዝ ክልላዊ መንግሥት

ፕሬዝዳንት

